



د پوهنې وزارت

د تعلیمي نصاب د پراختیا او د ښوونکو د


روزني معینیت

د تعلیمي نصاب د پراختیا او درسي

کتابونو د تالیف لوی ریاست

# هېوادپالنه

## ۷ ټولگی



۱۳۹۸

درسي کتابونه د پوهنې په وزارت پورې اړه لري. اخیستنه او خرڅونه یې په کلکه منع ده. له سر غړوونکو سره قانوني چلن کیږي.

[moe.curriculum@gmail.com](mailto:moe.curriculum@gmail.com)



## ملي سرود

دا عزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه پان  
لکه لمر پر شنه آسمان  
لکه زره وي جاویدان  
وایو الله اکبر وایو الله اکبر

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل ځلیري  
په سینه کې د آسیا به  
نوم د حق مودی رهبر

# بِسْمِ اللَّهِ الرَّحْمَنِ الرَّحِيمِ



د پوهني وزارت

د تعليمي نصاب د پراختيا او د ښوونكي دروزني معينيت  
د تعليمي نصاب د پراختيا او درسي کتابونو د تالیف  
لوی ریاست

## هېواد پالنه

اووم ټولگی

د چاپ کال: ۱۳۹۶ هـ. ش.



## مؤلفان:

- سيد احمد اشرفی

- عبدالهادی روان

## علمي ايدیت:

- پوهندوی دكتور فضل الهادی وزین

- محمد قاسم هیله من

- رقیب الله ابراهیمی

## سیاسي او فرهنگي ایدیت:

- حبیب الله راحل د تعلیمی نصاب په ریاست کې د پوهنې وزارت سلاکار.

## د څارنې کمیټه:

\_ دكتور اسدالله محقق د تعلیمی نصاب د پراختیا او د ښوونکو د روزنې معین.

\_ دكتور شېرعلي ظریفی د تعلیمی نصاب د پراختیا د پروژې رئیس.

\_ سرمؤلف عبدالظاهر گلستانی د تعلیمی نصاب د پراختیا او درسي کتابونو د تالیف لوی رئیس.

## دیزاین:

محمد اشرف امین

د چاپ د سمون چارې: محمد کبیر حقمیل د پوهنې وزارت د نشراتو او اطلاعاتو رئیس.



بسم الله الرحمن الرحيم

د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړی او د علم او فکر پر ګاڼه یې سمبال کړی. ډیر درود دې وي د اسلام پر ګران پیغمبر حضرت محمد مصطفی ﷺ چې د انسانیت ستر ښوونکی دی او د رحمت، لارښوونې او روښنایۍ پيغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پېرزوینې د فرهنګ دودول، د هېواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخي ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هېواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم چې له ټولو پوهو مولفینو او د پوهنې د وزارت له اداري او فني کارکوونکو څخه چې د دغه کتاب په چمتو کولو کې یې زیار ایستلی او له ټولو ملي او نړیوالو بنسټونو څخه چې د درسي کتابونو د چاپ او ویش په برخه کې یې مرسته کړې، مننه وکړم.

په پای کې له لوی خدای ﷻ څخه غواړم چې په خپله بی پایه مهربانۍ له مور سره د پوهنې د سپیڅلو ارمانونو په لاسته راوړلو کې مرسته وکړي. اته سمیع قریب مجیب.

د پوهنې وزیر

دوکتور اسدالله حنیف بلخي





# لړليک

مخ	سرليک	د لوست شمېر
۱	د لوی خدای ﷻ ستاینه	لومړی لوست
۴	د اسلام د پیغمبر ﷺ اخلاق	دویم لوست
۷	د افغانستان تاریخي مخینه	درېم لوست
۱۱	ملي ترانه	څلورم لوست
۱۴	هېوادپالنه	پنځم لوست
۱۸	استاد خلیل الله خلیلي	شپږم لوست
۲۱	د وطن حق	اووم لوست
۲۴	ملي گټې	اتم لوست
۲۸	ملي اتلان	نهم لوست



د لوست شمېر	سرليک	مخ
لسم لوست	شهيد محمد موسى شفيق	۳۱
يوولسم لوست	ملي پيغام	۳۴
دولسم لوست	له هېواد څخه د دفاع په لاره کې د افغانانو...	۳۷
ديارلسم لوست	حب الوطن من الايمان	۴۰
څوارلسم لوست	د افغان ولس ځانگړتياوې	۴۳
پنځلسم لوست	شهيد محمد هاشم ميوند وال	۴۶
شپاړسم لوست	ولې له افغانستان سره مينه لرو؟	۴۹
اوولسم لوست	ازادي د الله تعالى نعمت او انساني حق دی	۵۲
اتلسم لوست	اسلام د مسلمانانو د ملي يووالي بنسټ دی	۵۵
نولسم لوست	ملي لنډۍ	۵۷
شل لوست	د پوهاند شهيد غلام محمد نيازي ياد	۶۰
يوويشتم لوست	د پخواني شوروي اتحاد د يرغل پر وړاندې...	۶۴
دوه ويشتم لوست	اسلام زموږ د ملي يووالي مرکزي عنصر دی	۶۸
درويشتم لوست	ملا فيض محمد کاتب هزاره	۷۱
څلرويشتم لوست	سوله او د وطن بيا رغونه	۷۴
پنځه ويشتم لوست	د هېواد رغاونه د هر افغان ملي او ...	۷۷
شپږويشتم لوست	متقابل حقوق او مسؤوليتونه	۸۰
اووه ويشتم لوست	خپلواکي او ازادي	۸۴
اته ويشتم لوست	افغانستان د علم او تمدن زانگو	۸۶





حمد عربي کلمه ده. د الله ﷻ ستايلو ته وايي. مور د الله ﷻ ستاينه کوو، ځکه مور يې مسلمانان پيدا کړي يو. عقل او فکر او روغ بدن يې راکړی. بېشمېره نعمتونو يې راباندې پېرزو کړي، پوهه يې راکړې چې ښه له بدو او خیر له شر سره توپير کړو. له دې امله بايد سهار او ماښام، شپه او ورځ، يعنې هر مهال آن دکار په بهير کې الله ﷻ ياد، ستاينه او ذکر يې وکړو، چې که وشي په دنيا او اخرت کې زمور د ښېښې، خیر او فلاح لامل شي.

تاسو څه ډول د الله ﷻ شکر کارئ او ستاينه يې کوئ؟

په دغه لوست کې د الله ﷻ د ستاينې او حمد په اړه يو منظوم کلام لولو او خوندي ترې اخلو.

### د لوی خدای ﷻ ستاينه

جود د هر چا ستا له جوده  
ته دانايی ته حکيم يې  
ته د ځمکې مخ زيباکړې  
ليده تا ورکړه بصر ته  
ويل تا ورکړه زيان ته  
تا و خولې ته ذکر ورکړ

ای د هر موجود معبوده  
ته رحمان يې ته رحيم يې  
رنگارنگ گلونه واکړې  
عقل تا ورکړه و سر ته  
مزه تا ورکړه دهان ته  
تا و زړونو ته فکر ورکړ





په کاغذ باندې کښل شي  
 تا په علم وي موندلي  
 پوهه تا ورکړه انسان ته  
 خاورې تا لکه په خواب کړې  
 گل پر مخکۀ زرغون ته کړې  
 پادشاهان په زنجير بند کړې  
 خوشحال خان خټک

چې په ژبه څه ويل شي  
 نه ويلي وي نه کښلي  
 ستوري تا ورکړه آسمان ته  
 اوبه تا په اضطراب کړې  
 له اورو نه باران ته کړې  
 چې غضب باندې څرگند کړې

پورته حمد د پښتو ژبې ستر شاعر او ليکوال خوشحال خټک ويلي دي. خوشحال خان خټک د پښتو ژبې نامتو شاعر او ليکوال تېر شوی. خوشحال خټک پر ۱۰۲۲ هجري قمري کال [۱۶۱۳م] د پېښور په اکوړه کې زېږېدلی. د پلار نوم يې شهباز خان دی. خوشحال خټک پښتو شعر او ادب ته زيات خدمتونه کړي او ارزښتمن کتابونه يې ليکلي دي. د هغه د کورنۍ غړي زياتره د هغه په شعر او ادب کې د هغه لارويان وو. اشرف خان هجري، عبدالقادر خټک، سکندر خټک، حليمې خټکې، توتيا خټکې، افضل خان خټک او نورو د هغه پر پل پل ايښی او د پښتو ژبې او ادب مينه والو ته يې ارزښتمن تاليفات پرېښي دي.

## د نظم لنډ مفهوم

په دې ستاينه کې شاعر الله ﷻ ته د ستاينې په موخه لاسونه پورته کړي او د هغه ستاينه کوي، وايي، د نړۍ ټول مخلوقات، که پر وچه ژوند کوي که په اوبو او د سمندرونو په تل کې، ټول ستا حمد او ثنا وايي. د هر چا جود او سخا ستا له جود او سخا څخه ده. ته پر خپلو مخلوقاتو بې کچې مهربان يې، ته په هر څه پوه او عالم يې. د ځمکې مخ دې په رنگارنگ گلانو او شنو بوټو، مېوه لرونکو او بې مېوې ونو، غرونو او سيندونو بڼايسته کړی دی. انسان ته تا عقل ورکړي او په ماغزو کې دې ورته پوهه ايښې. ستا د لورينې له امله سترگې گوري. ژبه ستا نعمت دی، د دنيا د نعمتونو مزه پر ژبې معلومېږي او همدا ژبه ده چې وينا کوي، ستا شکر کاږي او ستايي دې. تا له کتاب او کاغذ څخه علم او پوهه نه ده زده کړې، ستا علم او پوهه ازلي ده. تا پر ستورو اسمان ښکلی کړی او انسان دې پر پوهه نازولی او له نورو



حيواناتو شخه دې په همدې فکر بېل کړی دی. بارانونه ستا رحمت دی او د ځمکې مخ پرې خړوبه او سمسوروي. که د قهر او غضب اراده وکړې، نو په هماغه شېبه آن د ځمکې د مخ ستر پاچاهان د تخت له گدۍ رانسکوروي، ځکه تا په قرآن کریم کې فرمایلي: ﴿وَتُعْزُّ مِّن تَشَاءُ وَتُدْلُّ مِّن تَشَاءُ﴾ [ال عمران: ۲۶] {ژباړه: چاته چې وغواړې عزت ورکوي او چاته چې وغواړې ذلت او خواري.}



زده کوونکي دې په ډلو ووېشل شي. هره ډله دې په دې اړه خبرې وکړي چې په څه ډول د خدای ﷻ ستاینه کوي. د خبرو پایله دې بیا د ډلو استازي نورو ته واوروي.



- ۱ - مور د الله ﷻ د نعمتونو په وړاندې پر ژبه څه وايو او په عمل کې څه کوو؟
- ۲ - آیا لوی خدای ﷻ زموږ ستاینې ته اړتیا لري؟ مور ولې د هغه ستاینه کوو؟
- ۳ - بسم الله الرحمن الرحيم څه معنا لري او مور ولې د هر نیک کار په پیل کې هغه وايو؟



په څو کورنیو کې په خورا خوږه او ښکلې ژبه د الله ﷻ ستاینه وليکئ او د مضمون په راتلونکي ساعت کې یې نورو زده کوونکو ته د ښوونکي په لارښوونه واورئ.





## د اسلام د ستر پیغمبر ﷺ اخلاق

اخلاق څه شی دی؟ له اسلام څخه دمخه د عربو او نورو ملتونو اخلاق څنگه وو؟ د اسلام ستر پیغمبر ﷺ د خلکو اخلاقو ته څنگه بدلون ورکړ؟ پیغمبر ﷺ د څرنگه اخلاقو خاوند و؟ په دغه لوست کې به د اسلام د پیغمبر ﷺ ځینې اخلاقي صفتونه مطالعه کړو، چې د هغه ﷺ له اخلاقو سره آشنا او د خپل ژوند د لارې مثال یې کړو.

### د اخلاقو تعریف

اخلاق په لغت کې خوی، خصلت او طبیعت ته ویل کېږي. په اصطلاح کې اخلاق په نفس کې له هغه ځای په ځای شوو صفتونو یا خوینونو څخه عبارت دي چې انسان د هغه په واسطه ښه له بدو او وړ له ناوړو څخه بېلوي. که انسان د ښو اخلاقو خاوند وي، هغه ښه، د منلو وړ او ښایسته کارونه سرته رسوي. لکه رښتیا، نیکي، له یو بل سره مرسته او تعاون، زړه سوی، امانت ساتنه او نور، خو که خدای مه کړه، څوک د بدو او ناوړو اخلاقو څښتن وي، له هغه څخه ناوړه او ناخوښه کارونه سرته رسېږي، لکه دروغ، ښکېنځلي، غلا، خیانت، ظلم او داسې نور.



## په اسلام کې د اخلاقو مرتبه

د پیغمبر ﷺ له رسالت او د اسلام د سپېڅلي دین له راتگ دمخه په عربو او د ځمکې د مخ په نورو ولسونو کې بد او ناوړه اخلاق ډېر دود وو. د اسلام ستر پیغمبر ﷺ د الله تعالی له خوا د بشریت د لارښوونې او ژغورلو لپاره راوړل شو، قرآن کریم پرې نازل شو او دا دنده ورکړ شوه چې نیک اخلاق په خلکو کې بشپړ کړي، لکه چې فرمایي، [إنما بعثت لا تمم مکارم الاخلاق]. ژباړه: زه ددې لپاره راوړل شوی یم چې مکارم او نیک اخلاق بشپړ کړم. په دې توگه هغه د ناوړو عادتونو او اخلاقو شړی- ټوله کړه او عالی او ارزښتمن اخلاق یې تعمیم او پلي کړل، بشریت یې له گمراهیو او بدمرغیو څخه د نېکمرغیو او د دنیا او آخرت ښېگڼو ته راوباله. د پورته وینا پر بنسټ د الله جل جلاله پیغمبر د خپل بعثت او رسالت اصلی او بنسټیز هدف د نیکو اخلاقو بشپړول گڼلي دي. له دې امله اخلاق د اسلام د سپېڅلي دین اساسي رکن گڼل کېږي.

په اسلامي لارښوونو کې په عمومي توگه عقاید، احکام او اخلاق نغښتي دي. عقاید د انسانانو عقیده او ایمان سموي، احکام د انسان کړه وړه تنظیموي او اخلاق د انسان طبیعت او خوږونه ښایسته کوي.

## د پیغمبر ﷺ د اخلاقو څو بېلگې

ام المؤمنین حضرت عایشې رضی الله عنها فرمایلي دي: د پیغمبر ﷺ اخلاق قرآن کریم و؛ یعنې د پیغمبر ﷺ ژوند د قرآن کریم د احکامو او عالی ارزښتونو عملي تطبیق و. هر مسلمان چې قرآن کریم تلاوت کړي او ځان پرې پوه کړي، د اسلام د گران پیغمبر اخلاق په غوره توگه پېژني او عمل پرې کوي. د اسلام د ستر پیغمبر، حضرت محمد صلی الله علیه و آله د اخلاقو څو بېلگې یادوو:



- پیغمبر ﷺ تر ټولو انسانانو رښتینی انسان و. له دروغو څخه یې کرکه درلوده، ټولو ته به یې په رښتیا ویلو امر کاوه. فرمایلي یې دي، رښتیا ویل سړی ژغوري او دروغ سړی هلاکوي.
- نبی کریم ﷺ تر ټولو زیات حیاناک انسان و، مسلمانانو ته یې په شرم او حیا امر کاوه او له بې حیایی څخه یې منعه کول. فرمایي، حیا د ایمان څانگه ده.
- پیغمبر ﷺ تر ټولو زیات امانت ساتونکی و، آن تردې چې په خپلو دښمنانو کې په (امین) مشهور و. مسلمانانو ته یې په امانت ساتلو ټینگار کاوه، له خیانت څخه یې منع کول، لکه چې فرمایلي یې دي، څوک چې امانت نه ساتي، هغه ایمان نه لري.



• پیغمبر ﷺ تر ټولو زیات سخاوت او کرم درلود، څه یې چې په واک کې وو، له نورو سره یې شریکول. فرمایلي یې دي، تر ټولو غوره خلک هغه څوک دي چې نورو ته یې ډېره گټه رسېږي او مرسته ورسره کوي.



هر زده کوونکی دې د بنو او بدو اخلاقو د یوې یوې بېلگې نوم واخلي او د جاهلیت دورې د اخلاقو د بېلگو په اړه دې معلومات وړاندې کړي.



۱. اخلاق په لغت او اصطلاح کې تعریف کړئ؟
۲. د اسلام د گران پیغمبر ﷺ له راتگ څخه دمخه د عربو او نړۍ د نورو ملتونو تر منځ د اخلاقو وضعیت څنگه و؟ بیان یې کړئ.
۳. د پیغمبر ﷺ په رسالت او اسلامي بنوونو کې د اخلاقو مرتبه په لنډه توگه تشریح کړئ.
۴. دام المؤمنین حضرت عایشې رضی الله عنها دا وینا، چې د پیغمبر ﷺ اخلاق قرآن و، څه مفهوم لري؟
۵. د اخلاقي صفتونو په لیکه کې د پیغمبر ﷺ د رښتیا ویلو، حیا، امانت او سخاوت په اړه په یادو شوو نبوي احادیثو استدلال وکړئ.



هر زده کوونکی دې د پیغمبر ﷺ د یو اخلاقي صفت او امانت ساتلو په اړه یوه لنډه مقاله ولیکي.





## د افغانستان تاریخي مخینه

زموږ گران هېواد په خپل څو زره کلن تاریخ کې د بشري ټولنې له تمدنونو سره جوخت د زړې آریانا تمدن او اسلامي پرمین تمدن په خپله غېږه کې روزلی او پاللی دی. لرغوني افغانستان په خپل اوږد تاریخ کې ډېرې لوړې ژورې لیدلې؛ کله یې د سیاسي واکمنۍ لمنه پراخه شوې او کله هم د سیمې او نړۍ د واکمنو تر برید لاندې راغلی، د هغوی اغېز پرې زیات شوی او خاوره یې کوچنۍ شوې ده. په دې لوست کې به تر اسلام د مخه او وروسته له افغانستان سره په لنډ ډول آشنا شئ.

### افغانستان تر اسلام د مخه

د آریانا خاوره، چې یوه برخه یې اوسنی افغانستان جوړوي او موږ پکې ژوند کوو، لویډیز لورته یې ایران، ختیځ ته یې د سند سیند، شمال ته یې د آمو سیند او سوېل ته یې د عرب سمندرګی (بحیره) پروت و. زموږ په هېواد کې د اسلام تر راتګ او خپریدو دمخه یو شمېر کورنیو، لکه: پېشادایانو، کیانیانو، اسپه، کوشانیانو او یفتلیانو حکومتونه کړي دي. له اسپه کورنۍ څخه تر کوشانیانو پورې هخامنشیانو او یونانیانو هم بریدونه کړي او تر خپلې واکمنۍ لاندې یې راوستی دی. خو زموږ د خلکو د مبارزو او سربښندو له امله په شا تمبول شوي او هېواد خپله خپلواکي تر لاسه کړې ده. د کوشانیانو د کمزورۍ له امله یفتلیانو واک تر لاسه کړ. د یفتلیانو د دورې په پای



کې، چې کوچنیو کوشانیانو سیمه ییز حکومتونه درلودل، زموږ هېواد د ختیځ، لوېدیځ او شمال له خوا د موریانو، ساسانیانو او ترکي قبیلو له خوا تر برید لاندې راغی. کورنیو واکمنانو پر خلکو ظلمونه او ناروا کوله. په پایله کې زموږ هېواد د بدمرغی او تورتم په کندي کې ولوېد، خلک له بېوزلی او لوږې سره مخامخ شول. په دغه مهال کې د اسلام د مبارک دین وړانگو زموږ د هېواد ځمکه او اسمان رڼا کړ او خلکو ته یې د نوي او نېکمرغه ژوندون زېری ورکړ.

## افغانستان تر اسلام وروسته

په اوومې میلادي پېړۍ کې د اسلام مبارک دین زموږ هېواد ته راغی او د خلکو په ژوند کې یې بدلون رامنځته کړ؛ زموږ خلکو ته یې نوی اسلامي هويت ورکړ، د یووالي امر یې ورته وکړ؛ د خلکو پر مخ د علومو دروازې پرانستلې شوې. زموږ خلکو هم د علمي او فرهنگي خدمتونو له لارې د اسلام د خپرېدو په لاره او هم د اسلامي تمدن او فرهنگ په ودې او انکشاف کې هلې ځلې کړې او فعاله ونډه یې اخیستې ده.

## د خپلواکو اسلامي حکومتونو رامنځته کېدل

په افغانستان کې د خپلواکو اسلامي حکومتونو په رامنځته کېدو طاهریانو، صفاریانو، سامانیانو، غزنویانو، غوریانو او خوارزم شاهانو د هغه وخت له ناوړو شرایطو سره سره هر یو په خپل وار د اسلامي تمدن په بنسټ اېښودلو کې ارزښتمنې هلې ځلې کړې دي.

په دیارلسمه پېړۍ کې د چنگېز خان په لاس د خوارزم شاهانو د وروستي پاچا په له منځه وړلو مغول واک ته ورسېدل. زموږ هېواد بیا له گڼوډۍ، بدامنی او څورتیا سره مخامخ شو، تر هغه چې واک د گورگاني تیمور اولادې، شاهرخ او سلطان حسین بایقرا ته ورسېد. دا مهال افغانستان د ترقی او پرمختگ په لورې گام واخیست، فرهنگ او هنر وده وکړه. د سلطان حسین له مړینې وروسته بیا کورنۍ جگړې او بې اتفاقي رامنځته شوه، تر هغه چې میرویس نیکه د ولسي پاڅون

له لارې له افغانستان څخه د صفویانو لاسونه لڼد کړل. میرویس نیکه، نه یوازې افغانستان د صفویانو له منگولو څخه وژغوره، بلکې اته کاله یې په خپلواک ډول د قوم د یوه مشر په توگه خپل هېواد اداره کړ. د میرویس نیکه له مړینې وروسته، هغه نظام، چې ده یې بنسټ ایښی و، دوام ونه کړ او له څورتیا سره مخامخ شو. په هېواد کې گڼوډي رامنځته شوه، تر هغه چې په ۱۷۴۷ کال کې احمد شاه بابا د شېر سرخ په جرگه کې د چارو واکي تر لاسه کړل. دغه مهال هېواد خپل سیاسي دریځ تر لاسه کړ او د افغانستان



په نامه ونومول شو، پولې او سرحدونه يې د هغه په تدبير بېرته ژوندي شول. د احمد شاه بابا له مړينې وروسته، نه يوازې د هغه د ځايناستو تر منځ بې اتفاقي او شخړې رامنځته شوې، بلکې هېواد کمزوری شو، له هر لوري تر بریدونو لاندې راغی او يوه برخه يې له بدن څخه جلا شوه.

### د امير امان الله خان د واکمنۍ پر مهال د هېواد د خپلواکۍ بېرته اخیستل

د امير امان الله خان په وخت کې د هغه لومړنی کار له انگليسانو څخه د افغانستان د خپلواکۍ اعلانول و. د خلکو د ملاتړ او سرښندنو په پايله کې يې په ۱۹۱۹م - ۱۲۹۸ لمريز کال کې د افغانستان خپلواکي بېرته ترلاسه کړه. افغانان د خپل برخليک خاوندان شول او د ترقی او پرمختگ په لور يې گامونه کېښودل. د بهرنیو لاسوهنو له امله زموږ هېواد يو ځل بيا د نا امنۍ لوري ته لاړ، چې په پای کې محمد ظاهر شاه واکمنی ته ورسيد. د محمد ظاهر شاه په څلوېښت کلنه دوره کې، که څه هم د هېواد کرنې، صنعت، فرهنگي او اداري ډگرونو ته، لکه څنگه چې لازمه وه، زياته پاملرنه ونشوه، خو بيا هم هېواد په سوله او امن کې ژوند کاوه.

### د ثور کودتا او د هغې ناوړې اغېزې

د ۱۳۵۷ کال د ثور د اوومې نېټې په کودتا زموږ په هېواد کې د پردې فرهنگ د نفوذ لپاره زمينه برابره شوه. زموږ خاورې ته د شوروي اتحاد سرې لښکرې رانوتې. زموږ خلکو په يو ډله ييز پاڅون د جهاد بيرغ پورته او د زياتو ځاني او مالي زيانونو په گاللو يې يرغلگر لښکر سرماتي او غاښ ماتې له هېواده وشړل، خو د کورنيو جگړو او بهرنیو لاسوهنو له امله زموږ هېواد بيا د پان پر ژۍ ودرېد.

د تاريخ له پاڼو څخه دا لوست تر لاسه کولای شو، چې کله زموږ هېواد د پردیو تر تېرې لاندې راغلی او د هېواد خپلواکي يې له گواښ سره مخامخ کړې، افغانانو د خپلمنځي تويرونو له په پام کې نيولو پرته په يووالي او يو موټيتوب تېرې کوونکو ته غاښ ماتوونکي ځواب ويلی او د عبرت درس يې ورکړی دی. تر ټولو ښه بېلگه يې له انگليسانو سره د افغانانو درې جگړې او د شوروي اتحاد د ۱۳۵۸ کال د مرغومي د شپږمې نېټې د برید پر وړاندې زموږ د خلکو سر ښندنه او ځان تېرېدنه ده.

له دې امله موږ ته ښايي دغه ارزښتناک ميراث (هېواد)، چې د نیکونو د وينې په بيه مور ته په ميراث راپاتې دی، نه يوازې په مېرانه يې ساتنه وکړو، بلکې په سوکالی، ودې او پرمختگ کې يې د زړه له کومي فعاله ونډه واخلو، چې زموږ هېواد هم د نړۍ د پرمختللو او متمدنو هېوادونو په ليکه کې





ودرېږي او زموږ خلک سرلوږي، هوسا او نېکمرغه ژوند ولري.



زده کوونکي دې په پنځو ډلو ووېشل شي. هره ډله دې د افغانستان د تاريخي مخينې په اړه خپل نظر ووايي او د ډلو استازي دې د هغوی پایله ټولگيوالو ته وړاندې کړي.



۱. په افغانستان کې د اسلام په خپرېدو سره کوم ستر بدلونونه رامنځته شول؟
۲. د هغو حکومتونو نومونه ووايئ چې د اسلام له راتگ وروسته رامنځته شوي دي.
۳. احمد شاه بابا په کومو شرايطو کې د هېواد مشري ترلاسه کړه؟



د ملي يووالي د ښېگڼو په اړه يو مطلب وليکئ چې له پنځو کرښو لږ نه وي.





## ملي ترانه

د هېواد او هېوادوالو خدمت او د اړتياوو د پوره کولو لپاره د گران هېواد آبادي او بيارغاونه د هر افغان ملي او اسلامي دنده ده. دا کار په يوازې سر ناشونی دی، تر ټولو وړاندې بنيادي خپل ملي يووالي جوړ او په گډه د گران هېواد آبادی او رغاونې ته ملي هوډ او يون پياوړی کړو. په دغه لوست کې مو د ملي ترانې تر سرليک لاندې يو شعر ټاکلی چې زموږ د ملي غوښتنو او ارمانونو د پوره کولو لپاره يوه بېلگه شي.

### لوړ به دې نښان کړو

گران افغانستانه تا به بېرته موږ ودان کړو    لوړ به دې نښان کړو  
 کور به يې د سولې درنه ورک به دشمنان کړو    لوړ به دې نښان کړو  
 زما گرانه وطنه ته خو کور د عظمتونو يې  
 مېنه د مېړونو يې  
 ځاله د اکبر او مسجدې د ميدانونو يې  
 کور د طوفانونو يې  
 بيا به دې وطنه افسانه د دې جهان کړو    لوړ به دې نښان کړو  
 ستا هغه بچي دي چې نيولي يې ملکونه دي  
 وړي يې جنگونه دي



نوم د احمدشاه دې لړزولي هېوادونه دي  
 پاته يې نقلونه دي  
 نوى به تاريخ د پاني پت او اصفهان كړو لوړ به دې نښان كړو  
 ستا د گل سرخ لمن به ډكه له گلونو وي  
 جوش به د سيندونو وي  
 بيا به دې په غاړه كې شرنكي د اميلونو وي  
 غږ به د سازونو وي  
 بيا به دې رانده په غبرگو سترگو غليمان كړو لوړ به دې نښان كړو  
 ستا پر پاكه خاوره چې راځي دلته سرونه خوري  
 زړه باندي زخمونه خوري  
 دلته د بازانو په خالي كې تيندكونه خوري  
 وينې خوري دردونه خوري  
 ستا د سر خيرات به ډلې ډلې رقيبان كړو لوړ به دې نښان كړو  
 ستا پر پاكه خاوره چې گولۍ دې اورولې چا  
 هغه دى دښمن زما  
 ستا په جنتونو كې مرگونه چې كرلي چا  
 خپل به نشي زما او ستا  
 خو چې د سيالانويه ټولي كې دې روان كړو لوړ به دې نښان كړو  
 گران افغانستان نور به نه يې د خوارانو كور  
 وړان دغږيانو كور  
 نور به دې څوك نه بولي د كوناډو يتمانو كور  
 رنگ د شهيدانو كور  
 جوړ به دې وطنه د عمرو خيري گربوان كړو لوړ به دې نښان كړو  
 بيا به له آمو تر ارغستانه شنه دښتونه وي  
 مست به يې گلونه وي  
 يو به له پنجشېره تر هراته ولسونه وي  
 يو به يې پوځونه وي  
 تاج به د لعلونو درته جوړ د بدخشان كړو لوړ به دې نښان كړو



## عبدالباری جهانی

دا شعر د هېواد تکړه او وتلي شاعر، عبدالباري جهاني ليکلی. د جهاني له نامه سره ټول هېوادوال اشنا دي. په پورتنی شعر کې جهاني د هېواد د ودانولو بېلابېل اړخونه یاد کړي دي. هغه وايي: «گرانه هېواده، تابه بېرته ودان کړو. د پخوا په څېر به دې بیا تېر شوي تمدنونه او د عظمت وختونه را ژوندي کړو. هېواد مو د اکبرخان او مسجدی خان په څېر نوميالي او توريالي درلودل، د لوی احمدشاه بابا په څېر مو ملي شخصیتونه او اتلان درلودل، چې د نورو هېوادونو د مظلومو مسلمانانو چيغې یې اورېدلي او مرستې ته یې وردانگل. تر هند او اصفهانه زموږ د اتلولیو کیسې کېدې. موږ د هماغو خلکو بچیان یو، باید د هغوی تاریخ ولولو او هغه د راژوندي کولو هڅې وکړو، خپل امنیت په خپله وساتو، سمبال ملي پوځ ولرو او گران هېواد ته د پخوا په شان د عزت او عظمت تاج ور په سر کړو.»



د هېواد د خدمت او ودانولو لپاره څه باید وکړو؟ په دې اړه دې زده کوونکي په دوو ډلو ووېشل شي او مهم عناصر دې یاد داشت کړي او استازي دې یې ټولگيوالو ته بیان کړي.



۱. د گران افغانستان دښمنان څنگه وپېژنو؟
۲. د پورته شعر مفهوم په لنډو جملو کې بیان کړئ.
۳. د گران هېواد د کونډو او یتیمانو په اړه څه دنده لرو؟



زده کوونکي دې د لوی احمد شاه بابا، مسجدی خان او وزیر محمد اکبرخان د اتلولیو په اړه یوه مقاله ولیکي او دغه پوښتنې دې ځواب کړي، چې د اتلانو د تاریخ او کړنو په اړه څه دندې لرو؟





## هېواد پالنه

هېواد زموږ ټاټوبی دی. په هېواد کې زېږېدلې یو. د هېواد په خاوره کې مو خاپوړې کړې دي. د هېواد له اوبو او خوړو څخه مو د بدن غړي، هډوکي، رگونه، غوښه او وینه جوړه شوې ده. هېواد موږ ته د مور حیثیت لري. د هغه په غېږ کې مو لوږې کړې، لوی او د ژوند پر ښو او بدو پوه شوي یو. د هغه درناوی، ساتنه او ودانول زموږ دنده اومسئولیت دی. د هغه خدمت زموږ ملي وجیبه ده. د پردیو له ناوړو منگولو څخه د هغه ساتل او ژغورل زموږ د ایمان غوښتنه ده. دا کار په پوهه کېږي، په یووالي او اتحاد کېږي، له ځاني گټو څخه د ملي گټو په تر مخه کولو کېږي. په دې برخه کې د دې هېواد د صالح اولاد په توگه ښایي موږ هر راز سرښندنو ته تیار او چمتو واوسو.

### تاسې له خپل هېواد سره مینه په څه ډول څرگندولای شئ؟

هېواد هغې سیمې ته ویل کېږي، چې انسان پکې زېږېدلی او ستر شوی وي. له زېږېدو څخه تر لوړېدو او په پای کې تر مړینې پورې انسان د هېواد له بېلابېلو نعمتونو څخه تغذیه کېږي، خوند اخلي او د ژوند د پایښت لپاره په ځان کې غوښتل شوې اړتیاوې پوره کوي. هېواد له مور سره پرتله شوی. د اسلام په سپېڅلي دین کې جنت د مور تر پښو لاندې بلل شوی. له هېواد سره مینه، هغې ته خدمت او خپلو هېوادوالو ته د خیر ښیگڼې رسول هم د دنیا او اخرت د ښکمرغی لامل او هم د الله ﷻ د رضا د ترلاسه کولو له لارې جنت ته د ننوتلو وسیله کېږي.

## له هېواد سره مینه څه معنا لري؟

مینه یو خالي او مجرد نوم نه دی، چې یوازې په اخیستلو یې د یو چا دنده سرته ورسېږي او مسؤولیت یې له غاړې ولوېږي. بلکې مینه د یو لږ معیارونو پوره کول دي. مینه ځان د یو لږ اصولو تابع کول دي. مور وایو، له خدای ﷻ سره مینه لرو، له دین سره مینه لرو، له مور سره مینه لرو، له پلار سره مینه لرو، له مشرانو سره مینه لرو، له خپلوانو سره مینه لرو، له الوتونکو سره مینه لرو، له څارویو سره مینه لرو او داسې نور. ایا دا هر څه همدلته پای ته رسېږي او که له دې ځایه پیلېږي؟ نه، له یو شي، چا، ځای یا بل هر شي سره مینه د یو پیل او آغاز نوم دی نه د پای او انجام. د بېلگې په توګه:

له الله ﷻ سره مینه لرل، پر هغه ایمان راوړل، د هغه عبادت او د مخلوق خدمت کول، د هغه امر او نهې منل، د هغه د رضا لپاره له خپلې رضا تېرېدل، د هغه د خوښۍ لپاره د هغه له دوستانو سره مینه او د هغه له دښمنانو سره دښمني کول دي... که دا چارې څوک سرته ورسوي، نو ویلای شي چې له الله ﷻ سره مینه لري. که نه، هسې تشې خبرې او لاپي دي.

همدا راز له مور او پلار سره مینه لرل د هغو دندو او وجایو سرته رسول دي، چې د مور او پلار د خوښۍ او رضا لامل کېږي. د بېلگې په توګه، د هغوی خبره منل، د هغوی خدمت کول، له هغوی سره نیکي او احسان کول، د هغو کارونو، نه کول چې د هغوی د خپګان لامل کېږي، د اړتیا پر مهال د هغوی خدمت کول او داسې نور. له خپلوانو، مشرانو، کشرانو، ګاونډیانو، الوتونکو او نورو سره مینه د همدغو کارونو د رسولو معنا لري. یعنې د داسې کارونو سرته رسول چې د هغوی د خوښۍ، سوکالی او نېکمرغۍ لامل کېږي او له هغو کارونو ځان ژغورل چې د هغوی د خپګان، نارضایتۍ او زیان لامل کېږي.

له هېواد سره د مینې ادعا هم د یو لږ دندو، مسؤولیتونو او معیارونو سرته رسول دي. له یوې خوا له هېواد سره مینه د [حب الوطن من الایمان] پر بنسټ د ایمان د ټینګښت غوښتنه ده او له بلې خوا د هغو مسؤولیتونو سرته رسول دي، چې په یو هېواد کې د یو اصلي اوسېدونکي په توګه د یو چا پر غاړه پراته وي.

له هېواد سره مینه د یوه ځانګړي شخص یا فرد دنده نه ده، بلکې هر څوک، که لوی وي یا کوچنی، ځوان وي یا زور، بډای وي یا بېوزلی، حاکم وي یا رعیت، آمر وي یا مامور... له هېواد سره د مینې احساس څرګندولای شي.

له هر چا سره باید دا فکر موجود وي چې څنګه او په کومه لاره کولای شي خپلو هېوادوالو ته په مستقیمه توګه خدمت وکړي چې هېواد ته په غیر مستقیمه توګه خدمت بلل کېږي. کوچنیان او ماشومان او همدارنګه تنکي ځوانان او پېغلې نجونې د لوست او زده کړې په ترلاسه کولو او علم



حاصلولو کولای شي له هېواد سره خپله مینه توده وساتي. یو سوداگر خپلو ملي گټو ته په پام د هغو توکو پر واردولو سوچ وکړي، چې د هېواد اقتصادي او ملي گټې، د خلکو روغتیا او کورنی حالت یې غوښتنه کوي. که یو سوداگر د توکو او مالونو د واردولو پر مهال دغو ټکو ته فکر وکړي، نو کولای شي له هېواد سره د مینې د لرلو ادعا وکړي.

همدارنگه یو ښوونکی که په دې فکر د هېواد لوڼو او زامنو ته لوست ورکړي، د هغوی په ښوونه او روزنه کې هلې ځلې وکړي، چې سبا یې هېواد ودان او پر خپلو پښو ودرېږي، نو د هېوادپالنې ادعا کولای شي او د پوره درناوی وړ بلل کېږي. د هېواد نور بیجان، چې که په هره دنده بوخت وي، که ډاکټران دي، که انجینیران دي، که پوځي افسران، سرتېري، څارنوالان، قاضیان، دیني عالمان، سیاستوال، قومي او ملي مشران، د خلکو استازي، لیکوالان، شاعران او فرهنګیان، کروندګر او نور کسبګر په دندو کې یوازې د الله ﷻ رضا او خلکو او هېواد ته یې خدمت یوازنی موخه وي، نو په زغرده ویلای شي چې هغوی له هېواد سره مینه لري او په دې توګه د درناوی وړ دي.

که د هېواد ټول خلک او اوسیدونکي په پورته روحیه او احساس کار وکړي او له لارې څخه دیوه اغزي له پورته کولو څخه نیولي، د چاپېریال د پاک ساتنې او هېواد تر سمسورتیا او سوکالی پورې هر کوچنی او لوی کار سرته ورسوي، نو لږې نه ده چې هېواد مو وده وکړي، ودان، اوسېدونکي یې ښکمرغه او د ښه او سرلوري ژوندون خاوندان شي.

راځئ، د ماشومتوب او ځوانۍ له همدغه لومړي پیل څخه د هېوادپالنې لوست زده کړو، په ځانونو کې له هېواد سره د مینې روحیه او احساس، پر خپل هېواد د ویاړ او افتخار احساس او د شخصي گټو پر ځای د ملي گټو د احترام او درناوی اصل وروزو او دیوالي او ورورګلوی په مینه لوی شو. له دې لارې به مو له هېواد سره مینه ښودلې وي او د هېواد پالنې افتخار به مو تر لاسه کړی وي. د یوې همداسې ورځې په هیله!



زده کوونکي دې په ډلو ووېشل شي. هره ډله دې په دې اړه خبرې وکړي چې د هغوی په اند له هېواد سره مینه څه معنا لري او دوی په همدغه عمر کې هېواد ته څه کولای شي. بیا دې د ډلو استازي د خبرو پایله نورو ته وړاندې کړي.





- ۱ - شخصي گټې او ملي يا د ټولو گټې څه شی دی؟ د شخصي گټو پر ځای د ملي گټو ترمنځه کول څه معنا لري؟
- ۲ - که د یو چا په فکر او سوچ کې تل دا خبره پرته وي چې چاته زیان ونه رسوي او د خلکو خدمت وکړي، هغه بڼه کارونه سرته ورسوي چې د ده په وس کې وي. له دې څخه څه مفهوم اخیستل کېږي؟
- ۳ - د یو تنکي ځوان په توگه به نورو ځوانانو ته ستاسو سپارښتنه څه وي؟



زده کوونکي دې په خپلو کورونو کې د هېوادپالنې د لارو چارو په اړه یوه لنډه مقاله ولیکي او په بله ورځ دې د همدې مضمون په ساعت کې نورو ته ولولي.







## استاد خليل الله خليلي (۱۲۸۲-۱۳۲۲ ل)

افغانستان د پوهانو، ليکوالو او شاعرانو زانگو ده. دې خاورې تل د تاريخ په اوږدو کې په خپلې غېږ کې مهم شخصيتونه روزلي دي، چې په بېلابېلو لارو يې ټولنې او هېوادوالو ته په زړه پورې خدمتونه کړي دي. په دې لوست کې د هېواد يو نوميالی شخصيت او وتلی شاعر در پېژنو چې له ژوندليک څخه يې د هېواد د ودانولو او پرمختگ لپاره گټه واخلو.

استاد خليل الله خليلي د ميرزا محمد حسين خان مستوفی الممالک زوی او په قوم ساپي و. د خپل مهال يو وتلی او نوميالی شخص تېر شوی دی. په ۱۲۸۶ لمریز کال کې د کابل ښار د جهان آرا په باغ کې سترگې نړۍ ته غړولي دي. محمد حسين خان مستوفی الممالک د کابل شمال ته د کوهستان د سيمې له لويانو او دخپل وخت د مهمو شخصيتونو له ډلې څخه گڼل کېده. خليلي د ژوند له ستونزو سره مبارزه وکړه او د خپلې ذاتي وړتيا او لوړ همت له امله يې وکړای شول



د هنر او ادب له هر درمند څخه يوه گڼلې راتوله كړي. درې ادبيات او د منطق، تفسير او حديث په څېر نور علوم يې د خپل مهال له وتلو استادانو او پوهانو څخه تر لاسه كړل. د شپاړس كلنۍ پر مهال يې د ميربچه كوټ په ښوونځي كې د ښوونكي په توگه كار پيل كړ. وروسته د خپلې وړتيا له مخې د ماليې وزارت د منشي او وروسته د بلخ ولايت د مستوفي په توگه پر كار وگومارل شو. څه موده يې د مزار شريف د حاكم په توگه هم كار وكړ. ديارلس كاله يې په صدارت كې دنده سرته ورسوله. څه موده د كابل پوهنتون د استاد او د پوهنتون د مرستيال دندې هم سرته ورسولې. په ۱۳۳۰ لمريز كال كې د افغانستان د مطبوعاتو د مستقل رياست او په ۱۳۳۲ لمريز كال كې د محمد ظاهر شاه په دربار كې د ستر سلاكار او د پارلمان د وكيل په توگه دنده اجرا كړې ده. د ۱۳۵۰ لمريز كال په لومړۍ لسيزه كې يې لومړۍ په سعودي عربستان او وروسته په عراق كې د لوی سفير په توگه دنده سرته رسولې او په همدې موده كې د سوريې، بحرين، كويت، اردن، قطر او ابوظبي په هېوادونو كې د ناستوگن سفير دندې پر مخ وړې دي. استاد خليلي د خپلو لوړو خدمتو په خاطر د افغانستان د پوهنې لومړۍ درجه نښان او همدارنگه د فرانسې د دولت له خوا د جنرال دوگول اكاډميك نښان تر لاسه كړی دی. نوموړی د اسيايي او افريقايي هېوادونو د نړيوالو ليكوالو غړی او د افغانستان د تاريخ د اكاډمۍ افتخاري غړيتوب درلود. تر ټولو مهمه خبره داوه چې استاد د ادب په نړۍ كې لوړ مقام تر لاسه كړ او ډېر ژر د افغانستان د نومياليو شاعرانو په ليكه كې وشمېرل شو.

## د كډوالۍ پېر

د کمونيستانو په لاس د محمد داود خان د رژيم له رانسکورېدو وروسته، استاد د هېواد پرېښودو ته اړ شو. څه موده يې په امريکې كې تېره كړه، خو له هېواد سره د توډې مينې له امله يې هلته شپې ورځې سمې نه تېرېدې، د عمر په وروستۍ موده كې پاکستان ته ستون او له خپلو زرگونو هېوادوالو سره يوځای مېشت شو. د خپل هېواد افغانستان د ازادولو لپاره يې هلې ځلې گړندۍ كړې. دلته يې هم زيات اثار وليکل او د نړيوالو غوږونو ته يې د پرديو له يرغل څخه د خلاصون لپاره د افغانانو غږونه ورسول.

په پای كې يې له اتيا كاله ژوند وروسته، د ۱۳۶۶ لمريز كال د غويي د مياشتې په ۱۴ كې له هېواد څخه په دردمن زړه د پاکستان د اسلام آباد په يوه روغتون كې له نړۍ څخه سترگې پټې كړې او په پېښور كې د افغان كډوالو په هديره كې په ډېر درناوي خاورو ته وسپارل شو.



د ارواښاد خليل الله خليلي د جسد پاتې شونې له ۲۵ کلونو وروسته د ۱۳۹۰ لمریز کال د غبرگولي په میاشت کې افغانستان ته ولېږدول شول او د کابل پوهنتون په باغ کې د سید جمال‌الدین افغان ترڅنګ په رسمي مراسمو خاورو ته وسپارل شول. اروا دې ښاده وي.



زده کوونکي دې په ډلو ووېشل شي. هره ډله دې په خپلو کې د ارواښاد خليل الله خليل په اړه خبرې وکړي او د خبرو پایله دې د خپلو استازو په واسطه نورو ټولګیوالو ته بیان کړي.



- ۱ - استاد خليل الله په کوم کال کې او چېرته زېږېدلی دی؟
- ۲ - د استاد خليلي د مهمو کارونو نومونه واخلي.
- ۳ - د هېوادپالنې په اړه د استاد خليلي د احساساتو په اړه خپل معلومات نورو ته بیان کړئ.



زده کوونکي دې د استاد خليل الله خليلي ژوندلیک وليکي او په ترڅ کې دې له نورو درسي کتابونو څخه د هېوادپالنې په اړه د هغه یو څو بیتونه راوړي.





## د وطن حق

د وطن حق شعر د پښتو د خوږ ژبي ولسي شاعر، ارواښاد ملنگ جان دی. د ملنگ جان اصلي نوم محمد امين و. وروسته يې په ملنگ جان شهرت وموند. ملنگ جان پر هېواد مين شاعر و. نوموړی په ۱۲۹۳ لمريز کال کې د ننگرهار ولايت د بهسودو په چميارکلي کې زېږېدلی دی. پلار يې ملک عبدالشکور نومېد چې په درې کلنۍ کې ترې یتیم پاتې شو. په پنځلس کلنۍ کې يې د شعر ژبه ويانده شوه او د ملنگ جان په نامه يې په خوږو نغمو پيل وکړ. په شل کلنۍ کې يې لومړۍ ترانه د اتحاد مشرقي (ننگرهار) په ورځپاڼه کې خپره شوه. دا هغه مهال و چې شعرونه او نغمې يې د سندرغاړو خولو ته رسېدلې وې او د نامه خاوند شوی و. په ۱۳۲۴ کال کې په کابل راډيو کې د پښتو موسيقۍ د منتظم په توگه وټاکل شو. د ننگرهار ډېری ولسي سندرغاړي د ملنگ جان شعرونه وايي، ځکه له يوې خوا يې ظالم غندلی او له بلې خوا يې له هېواد او هېوادپالنې سره ډېره مينه ښودلې ده. داسې کوم پښتون سندرغاړی به پيدا نشي چې د ملنگ جان شعرونه يې یاد نه وي. د ملنگ جان د شعرونو ټولگه د «خوږې نغمې» په نامه چاپ شوي دي.

له بده مرغه دغه خوږ ژبی ولسي شاعر د ۱۳۳۶ کال د لړم په لسمه نېټه له کابل څخه جلال آباد ته د تگ په لاره کې د موټر د چپه کېدو له امله د مرگ کومي ته وغورځېد. جنازه يې په پلرني هديره کې خاورو ته وسپارل شوه.

د ملنگ جان له دې خوږې ترانې څخه له هېواد سره د هغه عشق او مينه پوره څرگندېږي:



## دا زموږ زبیا وطن

دا زموږ زبیا وطن  
دا وطن مو ځان دی  
دا افغانستان دی

دا د مینې کور زموږ  
نه ورکوو چا لره  
دا د پلرو گور زموږ  
دا د سترگو تور زموږ  
نه دی د بل چا وطن  
دا دی د شېرشاه وطن  
کور د خوشحال خان دی  
دا افغانستان دی

دا وطن دی ځان زموږ  
وایي په خاپوړو کې  
دا وطن ایمان زموږ  
داسې ماشومان زموږ  
دا مو د بابا وطن  
دا مو د دادا وطن  
په موږ باندې ډېر گران دی  
دا افغانستان دی

څارېې له سیندونو شم  
څارېې له خوړونو شم  
څارېې له ډاگونو شم  
څارېې له دې غرونو شم  
دا زموږ اشنا وطن  
درد له مو شفا وطن  
زرگی مې پرې روښان دی  
دا افغانستان دی

دا وطن زیارت زموږ  
دا وطن په دې دنیا  
دا وطن صفا وطن  
دا وطن نعمت زموږ  
دا دی لکه جنت زموږ  
زړه د ایشیا وطن  
ژوندون د ملنگ جان دی  
دا افغانستان دی





زده کوونکي دې په ډلو کې پر دې ټکي خبرې وکړي چې پورته ترانه ترکومه بریده د هېوادپالنې روحیه راژوندی کوي؟ وروسته دې د ډلو استازي د خبرو اترو پایله نورو زده کوونکو ته ووايي.



- ۱- د ملنگ جان د پورته ترانې مفهوم څه شی دی؟
- ۲- د ملنگ جان د ژوند او شعرونو په اړه څه فکر کوئ؟
- ۳- ولې موږ ته خپل هېوادگران دی او ستاینه یې کوو؟



زده کوونکي دې په کورونو کې د ملنگ جان پورته ترانه په روان نثر ولیکي او ټولگي ته دې راوړي.



## ملي گټې

ملي گټې څه شی دي؟ ملي گټې د ملتونو په پیاوړتیا او پابښت کې څه رول لري؟ ولې ملتونه د خپلو ملي گټو د لاسته راوړلو لپاره ډېر ټینګار کوي؟ د ملي گټو له لاسه ورکول د یو ملت لپاره څه زیانونه لري؟ په دې لوست کې پورته پوښتنو ته ځوابونه ورکول کېږي.

### ملي گټې څه شی دي؟

ملي گټې هغو گټو ته ویل کېږي چې د هېواد د ټولو اوسېدونکو له ژوند، گټو او ویاړ سره مستقیمې اړیکې لري. اړوند دولتونه یې د خپلو ولسونو په استازیتوب په ودې او ساتنې کې هلې ځلې کوي او د کور دننه او بهر یې د تحقق لپاره ټینګار کوي.

### د ملي گټو اړخونه:

ملي گټې له دین، معنوي ارزښتونو، استقلال، ځمکنۍ بشپړتیا، امنیت، اقتصادي پرمختګ، ملي ویاړ، تاریخ، فرهنگ او داسې نورو څخه عبارت دي او په لنډ ډول لاندې بیانېږي:

## دين او معنوي ارزښتونه

د ملي گټو په ليکه کې يو هم دين او معنوي ارزښتونه دي. ديني او معنوي ارزښتونه د مسلمانانو د ژوندانه د ټولو اړخونو اساس او بنسټ شمېرل کېږي. د ملي گټو په ليکه کې ددغو ارزښتونو ساتل د دولت او هېوادوالو گډه مسؤوليت دی. په لومړي گام کې د يوه مسلمان ملت په توگه زموږ د برياليتوب او پياوړتيا راز زموږ د ديني او معنوي ارزښتونو په ساتلو کې پروت دی؛ ځکه دين او معنويت يو داسې اساسي بنسټ دی چې زموږ پلرونو او نيکونو د تاريخ په اوږدو کې د خپلو سرونو په بيه ساتلی او موږ ته يې د ميراث په توگه پريښی دی. ديني ارزښتونو ته د درناوي له لارې يې پر ستونزو بری تر لاسه کړی او د نورو ولسونو تر منځ يې د يوه ژوندي او تلپاتې ولس په توگه خپل دريځ ساتلی دی.

## ځمکنۍ بشپړتيا

ځمکنۍ بشپړتيا؛ د ټاکلو او پېژندل شوو پولو په محدوده کې د يوې ټوټې خاورې او سيمې درلودل دي. دا خاوره يا سيمه د هېواد په نامه پېژندل کېږي او د نړيوالو اصولو له مخې د هغه خاورې د اوسېدونکو شتمني بلل کېږي. بېلابېل ولسونه، قومونه، قبيلې يو له بل سره په وروړولې او ملگرتيا پکې گډ ژوند کوي او يو د بل لاس او پښې بلل کېږي. له دې امله لازمه ده چې دا قومونه او ولسونه د هېواد پالنې په احساس لاسونه سره ورکړي او خپلې ټولې غوښتنې د خپل هېواد د ځمکنۍ بشپړتيا تر سيورې لاندې ولټوي. د خپلې خاورې او هېواد د ساتلو او پرمختگ لپاره په گډه کار وکړي او پرې نږدې چې داگټې له گواښ سره مخامخ شي. د اړوند دولت او ولس ټوله نېکمرغي او سوکالي په همدغو ملي گټو کې نغښتې ده.

## امنيت

په يو هېواد کې د ملي گټو بل اړخ د امنيت تامين دی. له ډار او گواښ پرته ژوند ته امنيت ويل کېږي. امنيت په جگړو، تاوتریخوالي، اخ و ډب او د يوه بل پر وړاندې د زغم د نه موجوديت له امله گډوډېږي. له امله يې د خلکو ژوند کاواکه او له گواښ سره مخامخ کېږي. د ژوندانه د ډېرو لومړنيو اړتياوو د ترلاسه کولو پر وړاندې خنډونه رامنځته کېږي. ددې تر څنگ بنيادي د يو هېواد اوسېدونکي له ذهني پلوه هم د امنيت او خونديتوب احساس وکړي او له داسې کوم گواښ سره مخامخ نشي چې د ژوند عادي بهير يې گډوډ شي. داد حکومت دنده ده چې په بيلابيلو سياسي، ټولنيزو او اقتصادي ډگرونو کې د خلکو امنيت خوندي کړي چې هېواد وال وکړای شي په سوله او امنيت کې ژوند وکړي او خپل هېواد ودان کړي.





خدای جل جلاله په قرآن کریم کې پر قریشو غبرګړی چې له ډار څخه یې خوندي کړي او له لوړې یې ژغورلي دي. دا دواړه لوی نعمتونه دي چې ښایي درناوی یې وشي.

## اقتصادي سوکالي

له شک پرته د اقتصادي او معیشتي سوکالی تامین د ټولو ملتونو اساسي او مهمه غوښتنه او د هغوی د ملي ګټو برخه ده. کمزوري، لوړه او بیکارې د ملي ګټو له رښتینولۍ سره زیات واټن لري. اقتصادي سوکالی ته د رسېدو یوه لاره د کورنیو طبیعي کانونو او شتمنیو را ایستل او د بهرنیو پانګو اچولو جذب دی.

الحمد لله، زموږ هېواد د طبیعي شتمنیو او بشري استعدادونو له مخې بډای دی. دولت ته ښایي د ملت په ملګرتیا او مرسته له دغه خدایي پانګې څخه ګټه واخلي، خلک له بېوزلۍ او احتیاج څخه وژغورل شي چې ځانونو ته یو سوکاله ژوند جوړ کړي.

## پیاوړتیا

د دولتونو د پیاوړتیا ځواک د هغه هېواد په طبیعي موقعیت او د خلکو په هلو ځلو پورې تړلی دی. لکه د سیاسي جغرافیاوي موقعیت (جیوپولیتیک) له پلوه په یوه او مناسبه سیمه کې د یو هېواد واقع کېدل او یا د طبیعي زېرمو، لکه نفت، ګاز او نورو کانونو شتون او استخراج، خو اکتسابي ځواک او نفوذ د یو هېواد په علمي، اقتصادي، تخنیکي، پوځي، نفوسو او نورو په پرمختګ پورې تړلی دی. هغو هېوادونو ته غښتلې هېوادونه ویل کېږي چې په اسانه ډول خپلې موخې لاس ته راوړي او په سیمه ییزو او نړیوالو مسایلو کې نفوذ او لوی لاس ولري.

## خپلواکي یا استقلال

د خپلواکۍ درلودل د ملي ګټو مهمه برخه بلله کېږي. خپلواکي؛ یعنې په ټاکنو او پرېکړو کې خپله خوښه او لوی لاس درلودل. خپلواک هېواد هغه هېواد ته ویل کېږي چې د ژوندانه په لارو چارو او د حکومتي او سیاسي نظام په ټاکلو کې له بشپړې آزادۍ څخه برخمن او د چا تر لاس لاندې نه وي. هېڅوک نشي کولای د زور له لارې پر چا یو نظام وتپي. خپلواکي په حقیقت کې د نورو ټولو نومول شوو ګټو پایله ده.





خو تنه زده کوونکي دې د ملي گټو په اړه لنډې خبرې وکړي. هڅه دې وکړي چې په دې اړه خپل بشپړ معلومات بيان کړي.



۱. ملي گټې راوپېژنئ.
۲. د ملي گټو ډولونه په لنډ ډول بيان کړئ.
۳. روښانه کړئ چې ولې دين او معنويت د ملي گټو په ليکه کې شمېرل کېږي؟
۴. دولت او ملت بايد د خپل هېواد د ځمکنۍ بشپړتيا د ساتلو لپاره څه وکړي؟
۵. د امنيت په اړه خپل معلومات بيان کړئ او په اقتصادي سمسورتيا کې د هغه رول څه ډول دی؟
۶. اقتصادي سوکالي څنگه د ملي گټو يوه برخه جوړوي؟
۷. د دولتونو د پياوړتيا ځواک پر څه شي ولاړ دی؟ بيان يې کړئ.
۸. خپلواکي څه ته وايي؟



د ملي گټو په اړه يوه مقاله وليکئ چې تر لسو کرښو لږه نه وي.





## ملي اتلان

افغاني خاوره د اتلانو زانگو ده. زموږ آزادي، خپلواکي، وياړنې او ملي حيثيت د هغو نارينه وو او مېرمنو د هاند او هڅو پايله ده چې په ستونزمنو او سختو شرايطو کې يې خپلې سينې سپر کړي او هېواد يې خوندي او ودان کړی دی. هغوی ددې خاورې اصلي بچيان او د تاريخ ملي اتلان گڼل کېږي. په دې لوست کې له دغو يو شمېر اتلانو سره آشنا کېږو.

هر ولس او خاوره ځانته اتلان لري چې د هغه ولس خلک پرې وياړي. د هغوی نومونه او ياد تل په زړونو کې ساتي او درناوی يې کوي. اتلان معمولا هغو اشخاصو ته ويل کېږي چې په ډېرو ناوړو او سختو شرايطو کې ډگر ته راوځي، خپل ځانونه د ستونزو د سمندر څپو ته اچوي او د خپل ولس ماته او توپان وهلې بېرې د بري ساحل ته رسوي.

زموږ هېواد، افغانستان د شپاړسمې پېړۍ په لومړۍ نيمايي کې د هرات د تيموريانو له سقوط وروسته د درېو بهرنيو پوځونو؛ ايراني صفويانو، هندي بابريانو او د ماوراءالنهر د شيبانيانو تر بریدونو لاندې راغی. د نوموړو هېوادونو لاسوهنو څه ناڅه دوې نيمې پېړۍ دوام وکړ، تر هغه چې ميرويس نيکه په ۱۷۰۹ م کال کې وکړای شول د تېري کونکو پر وړاندې بريالی او په کندهار

کې خپلواک حکومت جوړ کړې، خو عمر يې ورسره ملگرتيا ونه کړه او تر دېرشو کلونو ډېر يې دوام ونه کړ.

د هوتکيانو د حکومت له پای ته رسېدو وروسته افغانستان يو ځل بيا د نادر افشار د ځواکونو تر بريدونو لاندې راغی. د نادر افشار تر وژل کېدو وروسته، احمد شاه بابا په ۱۷۴۷م کال کې افغانستان بېرته را ژوندی او يوه پياوړې امپراتوري يې جوړه کړه، چې له آمو درياب څخه د عرب تر سمندرگي او له سند څخه تر مشهده پورې يې پراخوالی درلود. دغه امپراتوري د احمد شاه بابا د اولادې تر منځ د توپيرونو او جنگ جگړو له امله کمزورې او په ۱۸۳۹ کال کې د انگليسانو تر بريد لاندې راغله.

افغانان د هېوادپالنې د احساساتو او د ازادۍ د روحيې پر بنسټ د خپلو اتلو مشرانو شاوخوا ته راټول شول، د انگليسانو شړل يې خپله ديني او ملي دنده وبلله. د سردار وزير محمد اکبرخان، ميرمسجدي خان کوهدامني، نايب امين الله خان لوگري، عبدالله خان اخکزي او نورو اتلانو تر مشرۍ لاندې راټول او د انگليسي تېري کوونکو په وړاندې يې د جهاد بيرغ هسک کړ. په دې ډول د افغاني مجاهدينو او جنگياليو په لاس د انگليسانو لومړی تېری د مکناتېن، برنيس او يو زيات شمېر افسرانو او سرتېرو په وژلو پای ته ورسېد او د هغوی نړيوال دريځ زيانمن شو.

د ۱۸۷۸ م کال د نومبر په مياشت کې انگليسانو پر افغانستان بيا تېرې وکړ او د گندمک تړون يې پر امير محمد يعقوب خان تحميل کړ. د انگليسانو واکمن سفير او استازی، کيوناړی د کابل بالا حصار ته راغی. افغانانو، چې د هېواد په اداره کې يې د پرديو لاسوهنه وليده، د انگليسانو پر وړاندې يې بيا په پاڅون لاس پورې کړ. کيوناړی او د هغه عسکر يې په بالا حصار کې ووژل. افغانان د قومې مشرانو او مجاهدينو، لکه محمد جان خان وردگ، ملادين محمد مشک عالم، صاحب خان تره کي، سردار محمدايوب خان، محمد عثمان خان ساپي تگابی، مير بچه خان کوهدامني، غلام حيدر خان خرخي، ملالی او غازي ادې تر مشرۍ لاندې يو موټي شول او د هېواد په بېلابېلو سيمو کې يې د انگليسي پوځونو پر خلاف بريدونه پيل کړل. د کندهار په جگړه کې د انگليسانو څه د پاسه دولس زره عسکر ووژل شول او له افغانستان څخه يې وتلو ته اړيستل. د يادولو وړ ده چې د انگليس پر وړاندې په جهاد او مبارزه کې د نارينه وو تر څنګ مېرمنو هم فعاله ونډه درلودلې ده. يوازې پر افغانستان د انگليسانو په دويمې جگړې کې د کابل د آسمايي غره په لمنو کې اته سوه پنځوس تنو مېرمنو گډون کړی وو، چې درې اتيا تنو يې د شهادت جامونه وڅښل. په کابل کې د غازي ادې او د ميوند په جگړه کې د ملالی تلپاتې نومونه د تاريخ په پاڼو کې به زرينو کرښو ليکل شوي دي.



## د شوروي پر خلاف په جهاد کې د افغانستان د ملي اتلانو وياړنه

په ۱۳۵۸ م کال کې پخواني شوروي اتحاد زموږ پر هېواد بريد وکړ. شوروي اتحاد هغه مهال د نړۍ له سترو هېوادونو څخه شمېرل کېده. د افغانستان مسلمانو خلکو په تش لاس له ايمان څخه په ډک زړه پر خدای جل جلاله باندې د توکل له لارې د شوروي اتحاد په سرو لښکرو، چې د نړۍ پياوړي وسله وال پوځونه بلل کېدل، پاڅون وکړ. له لسو کلونو وسله وال جهاد وروسته يې شورويان له خپل هېواد څخه مات او گوډ وايستل. افغاني مجاهدينو په دې وخت کې د باطل پر خلاف په حق مبارزه کې د بشري تاريخ يوه ستره وياړنه ثبت کړه.



زده کوونکی دې په څو ډولو وپشل شي. يوه ډله دې پر افغانستان باندې د لاسوهنو او تېريو د لاملونو په اړه اوبله ډله دې د تېريو په له منځه وړلو کې د ملي اتلانو د رول په هکله په خپلو منځو کې خبرې وکړي او پایله دې د استازو له خوا په ټولګي کې وويي.



۱. ملي اتلان څنگه کولای شي د پرديو د بريدونو او تېريو په شنډولو کې خپل رول ولوبوي؟
۲. د افغان او انگليس د لومړۍ جګړې د ملي اتلانو او مبارزينو نومونه وويي.
۳. د افغان او انگليس د دويمې جګړې افغان ملي اتلان څوک وو؟ نومونه يې واخلي.
۴. غازي ادې او ملاله د کومې جګړې اتلانې دي؟
۵. د شورويانو پر وړاندې د افغانانو د جهاد د برياليتوب راز په څه شي کې نغښتی و؟



زده کوونکی دې د کورنۍ د غړيو، استادانو، فرهنگي شخصيتونو او تر لاس لاندې منابعو په مرسته د ملي اتلانو په هکله يو مطلب وليکي او په ټولګي کې دې وويي.





### شهيد محمد موسى شفيق

په مخکنیو لوستونو کې مو د هېواد د سترو پوهانو، لیکوالو، شاعرانو او ملي مشرانو په اړه لږ او ډېر معلومات ترلاسه کړل. دلته د هېواد یو وتلی شخصیت در پېژنو. دغه نومیالی شخصیت، شهید محمد موسی شفیق دی. گران هېواد، افغانستان ته به د اروښاد شفیق ارزښتناک خدمتونه د تل لپاره د ټولو په زړونو کې پراته وي.

شهید محمد موسی شفیق د مولوي محمد ابراهيم کاموي زوی په ۱۳۰۸ هـ. ش کال د کابل په ښار کې نړۍ ته سترگې وغړولې. لومړنۍ زده کړې يې د ننگرهار ولايت د کامې په ولسوالۍ کې په خپل پلرني ټاټوبي او په کابل ښار کې سرته ورسولې. ثانوي زده کړې يې د ننگرهار ولايت د نجم المدارس په مدرسه او د کابل په عربي دارالعلوم کې بشپړې کړې. په شاهي دار التحرير کې له يو څه وخت ماموريت وروسته د لوړو زده کړو لپاره مصر ته واستول شو او هلته يې د الازهر په اسلامي پوهنتون کې د ليسانس او ماسترۍ تر درجې پورې زده کړې وکړې. د نورو لوړو زده کړو لپاره د امريکا متحده ايالاتو ته لاړ او له هغه ځای څخه يې د پرتله ييزو (مقايسوي) حقوقو په څانگه کې د ماسترۍ دويم بری ليک تر لاسه کړ.



محمد موسی شفیق د زده کړو له سرته رسولو وروسته هېواد ته راستون او د عدلیې وزارت د تقنین په څانګه کې یې کار پیل کړ. لږه موده وروسته د خپلې وړتیا له مخې د همدغه وزارت مرستیال وګومارل شو.

د عدلیې په وزارت کې د مختلفو قوانینو او اصولنامو تسوید او تدوین د شهید محمد موسی شفیق له ارزښتناکو کارونو څخه شمېرل کېږي. د شهید محمد موسی شفیق له دندو څخه یوه هم د مصر په عربي جمهوریت کې د سفارت دنده وه. د افغانستان او مصر د اړیکو لاندې والی د شهید محمد موسی شفیق له بریاوو څخه شمېرل کېږي.

شفیق د خپلې وړتیا او جدیت له مخې د افغانستان د بهرنیو چارو د وزیر په توګه و ټاکل شو. ډېر وخت لانه و تېر شوی چې په ۱۳۵۰ لمریز کال کې د افغانستان د صدراعظم په توګه غوره او وټاکل شو.

شفیق ځوان، هڅانده او زیارکښ صدر اعظم و. هغه هیله درلوده چې ګران هېواد، افغانستان، یې ګړندی پرمختګ وکړي.

شهید محمد موسی شفیق د ۱۳۵۱ لمریز کال له وچکالی څپلو خلکو سره د مرستې لپاره د حل یوه معقوله لاره و سنجوله او د نړیوال بانک مرستې یې تر لاسه کړې. د شهید محمد موسی شفیق د صدارت د وخت له کارونو څخه، د صنعتي پرمختیایي بانک او داسې نورو اقتصادي پروژو پلي کول یادولای شو.

شهید محمد موسی شفیق، عالم، لیکوال، ادیب، حقوقپوه، دیپلومات او ښه سیاستمدار و، چې پر ملي ژبو، پښتو او دري سربېره یې په عربي، انګلیسي او فرانسوي ژبو پوره برلاسی درلود. د شهید محمد موسی شفیق له نورو غوره کارونو څخه د افغانستان له رادیو څخه د لمانځه په وخت د آذان خپرول او د حکومتی ادارو له خوا د دیني عالمانو او نورو مسلمانو دعوت کوونکو د ځورولو مخنیوی و چې د مسلمانو هېوادوالو له خوا یې تود هرکلی وشو.

شهید محمد موسی شفیق د ۱۳۵۲ لمریز کال د سرطان په ۲۶ نېټه د پوځي کودتا په ترڅ کې له کار څخه ګوښه شو او د ۱۳۵۷ لمریز کال د ثور د اوومې نېټې له کمونیستي خونړۍ کودتا وروسته زنداني او د کمونیستي رژیم د جلادانو له خوا په مظلومانه توګه په شهادت ورسېد.

مور، د افغانستان مسلمان ولس، به هېڅکله د خپل هېواد د ملي شخصیتونو او ملي مشرانو خدمتونه هېر نه کړو، د هغوی د درناوي وړ کارونه به د لارې مثال کړو او د هغوی په حق کې به د خیر او مغفرت دعا کوو.





زده کوونکي دي د شهيد محمد موسی شفيق د خدمتونو او کارنامو په هکله یو له بل سره مباحثه وکړي.




- ۱- شهيد محمد موسی شفيق چيرته پيدا شوی، خپلې لومړنۍ او ثانوي زده کړې يې چيرته بشپړې کړې دي؟
- ۲- د شهيد محمد موسی شفيق د تر ټولو ارزښتناکو دندو نومونه واخلي.
- ۳- د شهيد محمد موسی شفيق مهمې کارنامې بيان کړئ.



د شهيد محمد موسی شفيق د شخصيت او کارنامو په اړه يوه مقاله وليکئ چې تر لسو کړنو لږه نه وي.







## ملي پيغام

ملي پيغام هغه غږ دی چې د ټولني افرادو ته د اسلامي ورورولي، برابري، عدالت، زړه سوي، سوکالي، سربندني، امنيت او خونديتوب ډاډ ورکوي. ټولنه د ټينگښت، يووالي او پرمختگ لور ته بيايي. په پای کې د دنيا او اخرت سرلوري او برياليتوب د انسان په برخه کوي. په ملي پيغام کې ستر پيغام نغښتی او يو ملي ارمان پکې پروت دی. هغه خوځو واره ولولئ، پيغام او ارمان پکې په گوته او د سرته رسولو لپاره يې هلې ځلې وکړئ، عبرت ترې واخلي او د خپل راتلونکي ژوند مشال يې کړئ.

## ملي پيغام

لکه نسيم د باغ گلونو ته پيغام دی زموږ  
 هدف د کار او د خدمت وطن او قام دی زموږ  
 موږه افغان ته يو قوي ملي وحدت جوړوو  
 د تفرقي د امتياز په کور قيامت جوړوو



وړانې ويجاړې د وطن په خپل همت جوړوو  
 عدل انصاف او مساوات روح د نظام دی زموږ  
 لکه نسیم د باغ گلونو ته پیغام دی زموږ  
 موږ په دین او په ملت باندې خپل سر ورکوو  
 د جفا غشو له سنگر غوندې ټیټ ورکوو  
 واړه افغان ته د نهضت نوی خبر ورکوو  
 عقیده پاکه، پاک ایمان په پاک اسلام دی زموږ  
 لکه نسیم د باغ گلونو ته پیغام دی زموږ  
 موږ تعمیم د معارف په خپل وطن کې غواړو  
 نوی آهنگ د نوي ژوند په خپل چمن کې غواړو  
 د بنمن د حق او حریت سر په کفن کې غواړو  
 خدمت د قام ته چې ولاړ وي پرې سلام دی زموږ  
 لکه نسیم د باغ گلونو ته پیغام دی زموږ  
 وطن نه بد بد رواجونه رسومات ورکوو  
 رنځونه لوږې، بې علمي او خرافات ورکوو  
 د کار له منځ منځه بېخایه سکناات ورکوو  
 بنا پر حسن اعتماد باندې مرام دی زموږ  
 لکه نسیم د باغ گلونو ته پیغام دی زموږ  
 ظلم رشوت تملق دروغ او خیانت نه منو  
 غواړو په زړه کې درد او رحم قساوت نه منو  
 سره همدرد یو بېدردي په رسمیت نه منو  
 ملا، عالم، مخلص خادم ته احترام دی زموږ  
 لکه نسیم د باغ گلونو ته پیغام دی زموږ  
 ملي مفاد پر شخصیاتو مقدم دي موږ ته  
 حکم د دین، عالم او مشر محترم دی موږ ته  
 دفع د ظلم په بل ظلم هم ستم دی موږ ته  
 د قوم خادم چې وي هغه زلمی امام دی زموږ  
 لکه نسیم د باغ گلونو ته پیغام دی زموږ





زده کوونکي دې په ډلو کې د لاندې بیتونو معنا او مفهوم څرگند کړي او د ډلو استازي دې نور ته ووايي:

«موره افغان ته یو قوي ملي وحدت جوړوو  
د تفرقي د امتیاز په کور قیامت جوړوو  
ورانی وېجاړې د وطن په خپل همت جوړوو»




- ۱ - د پورته شعر مفهوم څه شی دی؟
- ۲ - په پورته شعر کې کوم پیغامونه نغښتي؟ بیان یې کړئ.



د پورته شعر مفهوم په خپله ژبه په کتابچو کې ولیکئ او په بل ساعت کې یې ټولګي ته راوړئ.





## له هېواد څخه د دفاع په لاره کې د افغانانو ملي یووالي

افغانستان د تاریخ په مختلفو پړاوونو کې د پردیو تر یرغلونو او بریدونو لاندې راغلی. ددې خاورې اوسېدونکو د بهرنیو تېري کونکو په وړاندې خپل ټول اختلافونه یوې خوا ته پرېښي او په ټینګ هوډ، عزم او یووالي یې هغوی ته غاښ ماتوونکي ځوابونه ویلي دي. په دې لوست کې به د گران هېواد په دفاع کې د خپلو نیکونو د سربښندنو په اړه معلومات تر لاسه کړو.

### د سترو یرغلګرو ماتې

افغانستان د نړۍ په تاریخ کې د بشري تمدنونو لرغونې زانګوه ده. دغه سیمه د جغرافیایي او پوځي موقعیت له مخې د تاریخ په بېلابېلو وختونو کې د نړۍ د سترو یرغلګرو او ګاونډیو تر تېریو لاندې راغلي ده. ددې سیمې خلک، چې بیلایل قومونه، توکمنه، فرهنگونه، ژبې او دودونه لري، د نړیوالو تېري کونکو په وړاندې یو موټی شوي او هغوی ته یې سختې ماتې ورکړي دي. زموږ د خاورې خلکو له میلاد څخه د مخه په څلورمه پېړۍ کې د لوی سکندر د یرغلونو پر وړاندې په مېړانه او یووالي د خپلې خاورې دفاع کړې ده. د سکندر د تېري کونکو او نه ماتېدونکو لښکرو په ګډون یې هر یرغلګر ځواک ته ټکونکي او کلک گوزارونه ورکړي دي.



په ۱۹ او ۲۰ پېړۍ کې د برتانيې ښکېلاکگرې امپراتورۍ زموږ پر خاوره بريدونه وکړل، خو د نوموړې امپراتورۍ تېرې کوونکې پوځ شو څو ځلې ددې خاورې د زرورو او مسلمانو بچيانو د جهاد په واسطه له ماتې سره مخامخ شوی دی. د افغانستان او انگليس د درېو مشهورو جگړو تاريخ د افغانستان د خلکو د يووالي، پيوستون، سرښندنې او اتلوليو ښه شاهد دی.

افغانستان لومړنی هېواد دی چې له انگليسي ښکېلاکگرې څخه يې خپله خپلواکي تر لاسه کړې په سيمه او نړۍ کې تر ښکېلاک لاندې هېوادونو د خپلواکۍ او آزادۍ غوښتنې په ډگر کې مخکښ شوی دی.

د شلمې پېړۍ په وروستي نيمايي کې د نړۍ لوی قدرت، شوروي اتحاد د خپل پوځي قدرت په اوج کې پر افغانستان تېری وکړ. په لسگونو زره وسله وال ځواک، چې په پرمختللو پوځي تجهيزاتو سمبال و، د هوا او ځمکې له لارې يې زموږ پر هېواد بريد وکړ.

د افغانستان مسلمان او زروړ ملت په ټول هېواد کې د شوروي اتحاد د سور پوځ د تېري پر وړاندې ودرېد او په تش لاس، خو په ټينگ ايمان او هوډ د دې خاورې د ټولو اوسېدونکو په يووالي يې جهاد ته دوام ورکړ. يو نيم ميليون شهيدان يې ورکړل او په مليونونو خلک مهاجر شول. په سلگونو زره يې معلول، کونډې او يتيمان شول، خو په پای کې يې د شوروي سور پوځ له خپل هېواد څخه ايستلو ته اړ ايست او ازادي يې تر لاسه کړه.

### د تېری کوونکو پر وړاندې د افغانانو د برياليتوب راز

ټول په دې پوهېږو چې کله افغانستان د تاريخ په بېلابېلو دورو کې د تېري کوونکو تر بريدونو لاندې راغلی، له پوځي پلوه د تېري کوونکو له ځواک سره د پرتلې وړ نه و. نو د نړۍ د لویو قدرتونو پر وړاندې د دغه ملت د بري لامل څه شی و؟

ددغه پوښتنې ځواب په يوې کلمې کې پروت دی؛ د افغانستان ولس يوازې د ايمان په ځواک او په هېوادنۍ مينې، يووالي، پيوستون او د سرښندنې په روحيه پر خپلو دښمنانو بری تر لاسه کړی دی.



زده کوونکي دې په دوو ډلو ووېشل شي. يوه ډله دې د انگليس د ښکېلاک پر وړاندې د افغانستان د خلکو د جگړو په اړه خبرې



وکړي. بله ډله دې د پخواني شوروي اتحاد د تېري پر وړاندې د افغانستان د خلکو د يووالي او پيوستون او پر افغانستان باندې د تېري په نتيجه کې د شوروي اتحاد د برخليک په اړه خبرې وکړي.



۱. ولې د افغانستان خاوره په بېلابېلو وختونو کې له بهرنيو بريدونو سره مخامخ شوې وه؟
۲. د تېري کوونکو پر وړاندې د افغانستان د خلکو چلن څرنگه و؟ آیا سترو ځواکونو ته يې سر تيت کړی او يا ورته تسليم شوی دی؟
۳. له ميلاد څخه دمخه په څلورمه پېړۍ کې زموږ خاوره د کوم نړيوال قدرت تر تېري لاندې راغله او د دغو تېري کوونکو پر وړاندې د افغانانو چلن څه ډول و؟
۴. د انگليس د بنکېلاک پر وړاندې د افغانانو جهاد په سيمه او نړۍ کې څه اغېز رامنځته کړ؟
۵. د شلمې پېړۍ په وروستۍ نيمايي کې زموږ پر خاوره د نړۍ د کوم قدرت له خوا يرغل وشو او پر افغانستان د دغو بريدونو د تېري کوونکي قدرت برخليک څه شی شو؟
۶. د بهرنيو نړيوالو تېري کوونکو د تېريو په وړاندې د افغانستان د خلکو د بري راز څه شی و؟



زده کوونکي دې د لوست د موضوع په اړه اووه کرښې مقاله وليکي.





## حب الوطن من الايمان

افغانستان زموږ گران هېواد دی. ساتل او آبادول یې زموږ د ټولو افغانانو گټه دنده ده. موږ هر یو کولای شو، په یو ډول نه یو ډول خپل هېواد ته خدمت وکړو، ودان یې کړو، د نړۍ له نورو هېوادونو سره یې په لیکه ودروو. خپلمنځي اړیکې ښې کړو، یو بل ته د ورورۍ لاسونه ورکړو او د خلکو ترمنځ یې اتفاق او اتحاد رامنځته کړو. دا احساس په ځانونو کې ژوندی کړو چې د ژوند د ټول بريالیتوب، پرمختګ او سوکالی راز په یووالي او یو د بل په منلو کې نغښتی دی. ستاسو په اند له هېواد سره مینه څه معنا لري او د دغه مینې د لایاورتیا لپاره څه کول په کار دي؟

هېواد زموږ گټه کور دی. د کور هر یو غړی دنده لري د خپل کور د ودانولو، ښایسته کولو او د کورنۍ د غړو د خوشاله او سوکاله ساتلو لپاره کار وکړي او هرڅوک له خپل وس او توان سره سم یوه دنده پر مخ بوځي.

له هېواد سره مینه له موږ څخه غواړي چې د خپل هېواد ځمکنۍ بشپړتیا، سیاسي، اقتصادي او فرهنګي خپلواکي خوندي کړو. خپله ژبه، فرهنگ او دودونه وساتو. ددې ترڅنګ د نورو هېوادونو د بريالیتوب رازونه ومومو، د هغوی له صنعت څخه گټه واخلو، خپل صنعت او تولید پیاوړی کړو او له هغوی سره د ښو دوه اړخیزو اړیکو او گټو مرستو لارې چارې ولټوو. له بده مرغه اوس زموږ هېواد او هېوادوال له ناخوالو سره لاس او گړپوان دي او کړوونکی او



ستونزمن ژوند لري. هېواد مو نه يوازې تر نورو هېوادونو وروسته پاته شوی، بلکې لا نور وران او ويجارې شوی دی. له يوې خوا جگړو خپلې او له بلې خوا بې بېوزلې، بېکاري او له علم او پوهې لرېوالی ځوروي. مور د افغانانو او د دغه هېواد د اوسېدونکو په توگه دنده لرو چې خپل هېواد له دغه ناوړه حالت څخه راوياسو او خپل خلک او ولس نېکمرغه کړو.

د هېوادپالنې غوښتنه داده چې له خپلو شخصي گټو تېر شو، ملي گټې او ټولنيزې گټې غوره وپولو او دمخه يې کړو او په خپل څنگ کې يو بل ومنو. په دې لاره کې له هېڅ ډول ستړياوو او سربښندنو څخه ځانونه و نه سپموو.

زموږ دنده داده چې د هېواد د وړانې مخه ونيسو او د دې متل له بېخايه کارولو څخه ډډه وکړو، چې: «نه کار هلته څه کار.» دا خپله ايماني او وجداني دنده وگرځوو چې هېواد، آباد، سمسور، خړوبه او ښېرازه کړو او د هغه د لا آبادۍ لپاره له رغند فکر او گټور عمل څخه کار واخلو.

د هېواد د عامه شتمنۍ يوې ډېرې کوچنۍ برخې ته زيان رسول، د بېلگې په توگه له يوه دېوال څخه د يوې خښتې بې ځايه کول هم له هېواد سره دښمني ده. مور ته ښايي يوازې په دې بسنه ونه کړو، چې هېواد مو ودان کړو، بلکې د هېوادپالنې اصلي معنا داده، هغه څوک چې هېواد وړانوي، لاس يې ونيسو او پر وړاندې يې خنډ شو.

زموږ هېواد پالنه دا نه ده چې پخپله بلې وانخلو، بلکې د هېوادپالنې غوښتنه داده چې د بلو اخیستلو مخه ونيسو او د خپل نظام د سمون لپاره هڅه او هاند وکړو.

ټولنيز احساس هم ټولنه او هم هېواد ښېرازه کوي او هم بې وگړي سوکاله او د ښه ژوند خاوندان کوي.

که موږ هر يو د ټول افغانستان په اړه فکر وکړو او د افغان ولس د ښېرازه کولو لپاره په گډه مټې راوڅارو، نو بيا به مو هېواد ودان، پرمختللی او مور به نېکمرغه شو.

يو شاعر له هېواد سره د مينې په اړه ډېر خوږ شعر ويلی دی، چې ستاسو د احساس د پياوړتيا لپاره يې دلته راوړو:

### زما وطنه

ای زما وطنه د لعلونو خزانې زما  
 ستا هره دره کې دي د تورو نښانې زما  
 ستاسر چې وي ټیټ نوبه زه شان او شوکت څه کړمه  
 ته چې خوار و زار يې زه به مال او دولت څه کړمه  
 ته چې وران ويجار يې زه به خوب او راحت څه کړمه  
 مسته به دې خاوره کړم په وينې مستانې زما





## ای زما وطنه

عقل مې ایرې شه ستا لپاره د فکرونو نه  
سترگي مې قربان شه ستا لپاره د سوچونو نه  
څار شمه قربان شم ستا د خاورو د کورونو نه  
ستا زړه کې پرې دي ټولې تلې زمانې زما  
ای زما وطنه

یا به دې زه سیال کړمه وطنه د جهان  
یا به ستا په پښو کې تورې خاورې کړمه ځان  
ځان به درې ورې کړم خو تا به کړم ودان  
نریمه، پښتون یم تاته یادي افسانې زما  
ای زما وطنه

غني خان



زده کوونکي دې په ډلو ووېشل شي او د پورته شعر د مفهوم په اړه دې خبرې وکړي، بیا دې د ډلو استازي نورو ټولگیوالو ته بیان کړي.



- ۱ - خو تنه زده کوونکي دې د ټولگي مخې ته راشي او و دې وايي چې د دوی په اند «حب الوطن من الايمان» څه معنا لري.
- ۲ - یو تن زده کوونکی دې د شخصي او ملي شتمنیو توپیر څرگند او بېلگې دې وړاندې کړي.
- ۳ - دا مفهوم څنگه څرگندولای شی چې شخصي گټې په ملي گټو کې نغښتې دي؟ یو تن زده کوونکی دې د نورو په وړاندې خپل نظر څرگند کړي.
- ۴ - دوه تنه زده کوونکي دې پورته ترانه په ښکلي غږ ووايي.



زده کوونکي دې د هېوادپالنې په اړه په کورونو کې یوه مقاله ولیکي او په بل ساعت کې دې یې ټولگي ته راوړي.





## د افغان ولس ځانگړتياوې

الله تعالی یو شمېر ولسونو ته ځینې خوبونه او دودونه ورکړي وي چې په نورو ولسونو کې په روښانه ډول نه تر سترگو کېږي. دا دودونه او عادتونه د هغه ولس ځانگړتیاوې بلل کېږي. افغانان هم د ځینو صفاتو او خصلتونو له مخې د تاریخ په اوږدو کې ځلیدلي او د ویاړ چارې یې تر سره کړي دي. دا ویاړنې کومې دي او د کومو مهمو ځانگړتیاوو له مخې ویاړلی او پرتمین ولس بلل کېږي؟ په دې لوست کې به دې پوښتنو ته ځواب وویل شي.

د افغانستان خلکو ته الله تعالی ځینې ځانگړتیاوې ورکړي چې د هغو له امله د تاریخ په اوږدو کې نومیالي او سرلوري پاتې شوي دي. د نړۍ په کچه سترې کارنامې لري، په سختو وختونو کې یې هم خپله خپلواکي ساتلې او هم خپلو گاونډیو ولسونو او هېوادونو ته د لارې مشال شوي، له دې امله د نړۍ پوهانو افغانستان د آسیا زړه بللی دی. کله چې د اسلام مبارک دین زموږ هېواد ته راوړسېد، د افغانستان خلکو په ډېره مینه قبول او

د ختيځ او شمال په لور يې د هغه په خپرولو کې ستره ونډه سرته ورسوله. افغانانو انگليسان په داسې وخت کې مات کړل، چې امپراتوري يې له ختيځه تر لويديځه غځېدلې او لښکرې يې د هغه وخت تر ټولو سنبال پوځونه گڼل کېدل. همدا راز افغانانو د شوروي سرو لښکرو ته په داسې حال کې ماتې ورکړه چې په لومړي سر کې دې ولس ته په مادي لحاظ د جهاد برياليتوب يو څه ناشونی کار برېښېده.

د افغانستان خلک ډېر غوره دودونه، خويونه او ځانگړتياوې لري، چې ځينې مهمې يې په لاندې ډول دي:

**دينداري:** د افغانستان وگړي مسلمانان دي، د اسلام د مبارک دين په لاروتوب وياړي. د علماوو، اسلام ته د بلونکو او پر اسلام مينو خلکو درناوی کوي. له هغه چا کرکه کوي، چې په دين کې لټي او تنبلي وښيي.

**زيار او کوبښ:** افغانان زيارکښ خلک دي، ستونزې او رېرې گاللی شي، د سختو چارو په ترسره کولو کې له زغم څخه کار اخلي. همدا خوی دوی ته وړتيا ورکوي چې د مېړانې دريځ وساتي او زور زياتي ته سر ښکته نه کړي.

**زړه سوی او انصاف:** افغانان د زورورو په وړاندې د غرونو په څېر درېږي، خو پر کمزورو زور زياتی بد گڼي، په زړه سوي او د مظلوم په لاسنيوي وياړي.

**د امانت ساتل او وفا:** افغانان د امانت د ساتلو خوی خوښوي، په وعده وفا د ميرونوکمال شمېري، په امانت کې خيانت او د وعده پر وړاندې جفا ناځواني او د شرم چاره بولي.

**سربښندنه او ايثار:** ايثار او قرباني په افغاني کلتور کې منل شوی غوره خصلت دی. د خپلو گټو پر ځای د نورو گټو ساتلو ته سربښندنه وايي. په دې خوی د بشري ټولني تر منځ يووالی ټينگېږي او ټولنه د نېکمرغۍ په لور پر مخ ځي.

د پورته غوره خويونو تر څنگ ځينې نور ښه اخلاق لکه د ښځو درناوی، ميلمه پالنه، حيا او ناموس ساتنه هم د افغانانو له ځانگړتياوو څخه شمېرل کېږي.

موږ د افغانستان د اوسني او راتلونکي نسل په توگه دا دنده لرو چې ښه خويونه پياوړي او له ناوړو څخه ځان وساتو.





زده کونکي دې په ډلو کې د پورته ښو ځانگړتياوو ترڅنگ د افغانانو نور ښه خوښه هم وليکي او له نورو ټولگيوالو سره دې يې شريک کړي.



۱. افغانان په تاريخ کې نوميالي خلک دي، د دې وينا په ثابولو کې دوې بېلگې د دليل په توگه ووياست.

۲. د افغانانو د ديندارۍ، امانتدارۍ او وفا ځينې بېلگې بيان کړئ.

۳. د زيار گاللو په وړتيا په يو ولس کې کوم کمالونه رامنځته کېږي؟

۴. زړه سوي، ايتار او قرباني څه ډول صفتونه دي؟



د خپلمنځي شخړو او جگړو د زيانونو په اړه يوه مقاله وليکئ، چې له يوه مخ څخه لږه نه وي.





### شهيد محمد هاشم ميوند وال

زمونږ هېواد د ملي اتلانو ټاټوبي دی. د هغوی یاد زموږ تېر تاریخ ژوندی کوي. موږ د هغوی د ژوند په لارو چارو پوهوي او لارښوونه راته کوي چې د هغو د پښو پر پلونو پل کېږدو او هېواد ته د خدمت وړ وگرځو. دلته د هېواد د یو بل نوميالي او پر هېواد او هېوادوالو مین شخصیت، محمد هاشم میوندوال یادونه کوو او د هغه ژوند ته یو ځغلند نظر اچوو.

شهید محمد هاشم میوندوال زموږ د گران هېواد له وتلو سیاسي او فرهنگي څېرو څخه دی. محمد هاشم میوندوال د ملا عبدالحليم زوی، پر ۱۲۹۸ لمریز کال په کابل ښار کې زېږېدلی دی. کورنۍ یې اصلاً د غزني ولایت د مقر ولسوالۍ اوسېدونکې وه.

میوندوال خپلې زده کړې د کابل ښار د غازي او حبیبی په لېسو کې بشپړې کړې. د خپل لوړ استعداد له امله یې په مطبوعاتو او ژورنالېزم کې کار پیل کړ. نوموړي د انیس ورځپاڼې د مدیر، په هرات کې د اتفاق اسلام ورځپاڼې د مدیر، د دایرة المعارف د مدیر او وروسته د مطبوعاتو د مستقل رئیس په توگه دندې تر سره کړې دي. میوندوال د خپلې پوهې او سیاسي درایت له امله د بهرنیو چارو وزارت د سیاسي مرستیال، په پاکستان او د امریکا په متحدو ایالتونو کې د افغانستان

د سفير په توگه کار کړی دی.

میوندوال د مطبوعاتو او دیپلوماسۍ په برخه کې ښه ځلېدلی او د هغه وخت په حکومت کې یې د مطبوعاتو د وزیر په توگه دنده سرته رسولې ده. میوندوال د خپلې وړتیا او پوهې پر بنسټ د هغه مهال د پاچا له خوا د افغانستان د صدر اعظم په توگه د وخت ولسي جرگې ته د باور تر لاسه کولو لپاره وروپېژندل شو. میوندوال د خلکو له استازو څخه د باور رایه تر لاسه او څه ناڅه دوه کاله یې د صدر اعظم په توگه دنده سرته ورسوله.

میوندوال د خپلې صدارتي دندې پر مهال د افغانستان هر اړخیز پرمختگ ته، په ځانگړي ډول، پوهنې، لوړو زده کړو، صنعت او کرنې ته زیاته پاملرنه وکړه او په دې لاره کې یې بریالي گامونه پورته کړل. میوندوال هیله لرله افغانستان د یوه آزاد او مستقل هېواد په توگه له گاونډیانو او نړۍ سره ښې اړیکې ولري؛ له همدې امله یې کوشن کاهه چې له نړۍ سره د افغانستان دیپلوماتیکې اړیکې پراخې شي.

شهید میوندوال د هغه وخت د شوروي اتحاد له بد نیت څخه ډار درلود چې د کمونیزم د پراخېدو مشري یې کوله، ځکه خو یې هڅه وکړه په افغانستان کې د شوروي اتحاد د اغېز او د کمونیستي افکارو د خپرولو مخه ونیسي.

میوندوال د رسمي کارونو ترڅنگ د قلم او لیکوالۍ لېوال و، له دې امله یې فرهنګي کارونو ته ځانگړې پاملرنه درلوده.

مرحوم محمد هاشم میوندوال په هېواد کې د ټولنیز عدالت د ټینګښت، د بېوزلۍ او وروسته پاتېوالي د له منځه وړلو په لاره کې هلې ځلې او مبارزه وکړه.

شهید میوندوال وصیت کړی و چې له مړینې وروسته یې شخصي شتمني او استوګنځی بیت المال ته وسپارل شي.

په افغانستان کې شوروي پلویو کمونیستي بهیرونو شهید محمد هاشم میوندوال د خپل نفوذ او کمونیستي مفکورو د خپرولو پر وړاندې ستر خنډ باله، له همدې امله یې د ۱۳۵۲ هـ. ش. کال د سرطان د ۲۶ نېټې له کودتا وروسته د یوې توطیې په ترڅ کې بندي او وروسته یې په شهادت ورساوه.

له شهید استاد منهاج الدین گهڼځ وروسته، محمد هاشم میوندوال لومړنی ځلېدلی شخص و، چې د کمونیزم د پلویانو په لاس په شهادت ورسېد.

افغانان به د خپل گران هېواد د پرمختگ او ترقۍ لپاره د شهید محمد هاشم میوندوال خدمتونه هېر نه کړي.





زده کوونکي دې پر دوو ډلو ووېشل شي، لومړۍ ډله دې د شهيد محمد هاشم ميوندوال د فرهنگي فعاليتونو په اړه او دويمه ډله دې د نوموړي د سياسي خدمتونو په اړه يوله بل سره خبرې اترې وکړي او لنډيز دې ټولگيوالو ته واوروي.



- ۱- محمد هاشم ميوندوال څوک و او چيرته زېږېدلی و؟
- ۲- د شهيد محمد هاشم ميوندوال د مهمو دندو نومونه واخلي.
- ۳- شهيد ميوندوال د افغانستان د پرمختگ لپاره څه خدمتونه کړي دي؟



زده کوونکي دې د شهيد محمد هاشم ميوندوال په اړه معلومات تر لاسه او په ټولگي کې دې بيان کړي.



## ولي له خپل هېواد، افغانستان سره مينه لرو؟

افغانستان زموږ بڼکلی هېواد دی. موږ له خپل هېواد سره مينه لرو. تل د خپل هېواد د پرمختګ او سمسورتيا او د هېوادوالو د سوکالی په فکر کې يو. له هېواد سره مينه او دوستي له هېواد سره د وفادارۍ نښنه ده. په دغه لوست کې په دې اړه لا زيات معلومات ترلاسه کوو.

### د افغانستان مادي او معنوي شتمني

موږ بايد د خدای جل جلاله شکر پرځای کړو؛ ځکه په خپله مهربانۍ سره يې موږ له نيستی څخه هست کړي او د ژوندانه له نعمت څخه يې برخمن کړي يو، موږ يې د افغانستان په نامه په يوه اسلامي هېواد کې پيداکړي يو. زموږ هېواد افغانستان له طبيعي پلوه د نړۍ له بڼکلو هېوادونو څخه شمېرل کېږي. دغه هېواد د لوړو دنگو غرونو او څپانډو سيندونو، شنو درو او هوارو دښتو په لرلو د هر ليدونکي سترگو ته روښنايي ورکوي او زړونه يې غوړوي.

دغه راز زموږ هېواد تر ځمکې لاندې شتمنيو له امله د سيمې د هېوادونو په پرتله ډېر بڼای هېواد دی. گرانبيه ډېرې يې نړيوال شهرت لري، لکه، د بدخشان لعل يې د خاصو او عامو متل دي.



د افغانستان خاوره کرنیزه او د څارویو روزنې ته برابره ده. افغانستان ډېره ښه هوا او اوبه لري، اوبه یې خوږې او رنې، خواړه یې ګټور او مېوې یې خوږې او خوندورې دي. افغانستان د څیرکو او پوهو خلکو د موجودیت له امله د لرغونو زمانو راهیسې د بېلابېلو تمدنونو زانګو وه. بلخ د تاریخ له ډیرو لرغونو مدنیتونو او ښارونو څخه شمېرل کېږي.

زموږ هېواد افغانستان په خپله غېږ کې نابغه ګان، پوهان او مشران روزلي دي چې کتابونه، اثار او افکار یې په بېلابېلو علومو او فنونو کې د بشري او اسلامي ویاړنو او فرهنګونو یوه برخه جوړوي. د امام اعظم ابوحنیفه رحمه الله علیه، ستر عارف خواجه عبدالله انصاري، امام ابو احمد غزالي، ابوریحان البیروني، ابن سینای بلخي، سنایي غزنوي، جلال الدین محمد بلخي، پیر روښان، عبدالرحمان بابا، خوشحال خټک، میا فقیرالله جلال آبادي او سید جمال الدین افغان په څېر پوهان، حکیمان، فیلسوفان، متصوفان او د تورې او قلم خاوندان لري.

## افغانستان پر مور ګران دی

د افغانستان خلک خدای پال، متدین او پر آزادۍ مین دي. خپل هېواد ورباندې ګران دی. که کله دا هېواد د دښمنانو تر بریدونو لاندې راغلی او یا له ګواښ سره مخ شوی، افغانان د همدغو ښو ځانګړتیاوو د لرلو له امله په یووالي او اتفاق راپاڅېدلي او له خپل هېواد څخه یې دفاع کړې ده. د شلمې پېړۍ په لومړیو کې انګلیسانو او په دې وروستیو کې د پخواني شوروي اتحاد سرو لښکرو زموږ د هېواد د نیولو او زموږ د دیني او ملي ویاړنو تر پښولاندې کولو لپاره بریدونه وکړل، خو د افغانانو له سخت غبرګون سره مخامخ او سرماتي او غاښ ماتي له هېواد څخه وتلو ته اړ ایستل شول. د همدغو ځانګړتیاوو او خوښوونو له مخې افغانستان د نړۍ د امپراتورانو د مرستون او هم د اسيا د زړه په نامه یاد شوی دی.

له همدې امله موږ له خپل هېواد افغانستان سره د زړه له کومې مینه لرو او د هغه له پولو څخه د دفاع لپاره هر ډول سربښندنې ته تیار یو. موږ په خپل اسلامي هېواد، متدینو، سربښندونکو او باتورو خلکو ویاړو.

موږ سبق وایو او زیار باسو چې د هېواد په ګټورو غړو بدل شو او د خپل هېواد د ودانۍ او بیارغولو لپاره کار وکړو. هېواد پالنه د وفادارۍ او مېړانې نښه ده. موږ د افغانستان او سپېدونکي، ټول له یو بل سره خوښې او وروڼه یو، یو له بل سره مینه لرو او درناوی یې کوو.



## هېوادپالنه له نورو خلکو څخه د کرکې کولو په معنا نه ده

باید هیږه نه کړو هېوادپالنه په دې معنا نه ده چې موږ له نورو ملتونو او هېوادونو څخه کرکه ولرو او نورو ته په سپک نظر وگورو. موږ د بشري ټولنې یوه برخه یو. له دې امله ټولو سوله غوښتونکو او خیرغوښتونکو انسانانو ته درناوی لرو، په تېره بیا له مسلمانانو سره په هر ځای کې چې وي، مینه لرو او درناوی یې کوو. ټول مسلمانان له یو بل سره خویندې او وروڼه دي. که هېوادونه مو جلا دي، زړونه مو یو دي.



زده کوونکي دې په ډلو ووېشل شي. د افغانستان د دیني او فرهنگي ویاړنو په هکله دې خبرې وکړي او په پای کې دې نتیجه د خپل استازي په واسطه ټولگيوالو ته وړاندې کړي.



۱. موږ ولې د خدای جل جلاله شکر اداء کوو؟
۲. ولې افغانستان په لرغونو وختونو کې د بېلابېلو تمدنونو زانگو وه؟
۳. د افغانستان خلکو د اسلام پر سپېڅلي دین له مشرف کېدو وروسته اسلام ته څه خدمت وکړ؟
۴. د افغانستان د دوو سترو پوهانو نومونه واخلي
۵. د افغانستان خلکو د شلمې پېړۍ په لومړیو او وروستیو کې کومې امپراتورۍ ته ماتې ورکړه؟
۶. ولې افغانستان د امپراتوریو مرستون نومول شوی دی؟
۷. ولې پر موږ خپل هېوادگران دی؟
۸. هېواد پالنه له نورو څخه د کرکې په معنا نه ده. دغه مطلب بیان کړئ.



د هېواد پالنې په اړه یوه مقاله ولیکئ چې تر لسو کرښو لږه نه وي.





## ازادي د الله تعالى نعمت او انساني حق دی

ازادي څه مفهوم لري؟ په تېرو زمانو او بشري تمدنونو کې ازادي څنگه وه؟ اسلام څرنگه انسان ته ازادي په برخه کړه؟ څرنگه کولای شو له خپلې ازادۍ څخه په سمه او معقوله توګه ګټه واخلو؟ په دغه لوست کې به دغو پوښتنو ته ځوابونه وړاندې کړو.

### د ازادۍ مفهوم

الله تعالی انسان پیدا کړ. هغه ته یې عقل او اراده ورکړه. په دې ورکړې سره یې هغه پر نورو مخلوقاتو غوره وباله. الله تعالی انسان پیدا کړ چې د خپل خالق او واحد خدای (جل جلاله) عبادت وکړي، په عزت، کرامت او سرلورۍ سره ژوند تېر کړي، خو لیدل کېږي چې ځینې انسانان په مختلفو پړاوونو کې د طغیان او سرغړونې له امله د خپلې هوا او هوس تابع شوي او یا یې د ناپوهۍ له امله د نورو انسانانو غلامی منلې ده. ازادي د الله تعالی نعمت، پیرزوینه او د انسان طبیعي حق دی. باید انسان له دغه الهي نعمت څخه ګټه پورته کړي او څوک له هغه څخه دغه طبیعي حق سلب نه کړي.

## ازادي د اسلام له نظره

پوهانو او بشري تمدنونو د ازادۍ ډول ډول تعريفونه کړي دي؛ په ځينو فکري نظريو او د نړۍ په سياسي نظامونو کې د انسان ازادي په بشپړه توګه سلب شوې. په اروپا کې د منځنيو پېړيو اوږد دوران او د شلمې پېړۍ سوسيالستي نظامونه يې څرګند مثالونه دي.

د منځنيو پېړيو له اوږد پړاو او په لوېديځ کې د لبراليزم د مفکورې له څرګندېدو وروسته، ازادي په مطلقه بڼه مطرح شوه چې د انسانانو او بشري ټولنو لپاره يې ناوړې پايلې رامنځته کړي او لا تر اوسه پورې ورسره بشريت لاس او گريوان دی.

د اسلام سپېڅلي دين په داسې وخت کې ظهور وکړ چې بشريت د مريتبو او فکري اختناق پر ځنځيرونو تړلی و.

د اسلام ستر پيغمبر صلی الله عليه وسلم مبعوث شو، ترڅو بشريت له هر ډول فکري اختناق او د مريتبو له قيد او بند څخه ازاد کړي. له همدې امله ډېر هغه کسان چې تر ټولو د مخه يې د اسلام سپېڅلی دين او د پيغمبر صلی الله عليه وسلم رسالت قبول کړ، مريان، بيوزلي او کمزوري کسان وو. په اسلامي فتوحاتو کې د مسلمانانو شعار دا و: موږ راغلي يو، انسان د انسان له اسارت او بنده گۍ څخه ازاد کړو، ترڅو د يو الله عبادت او بنده گۍ وکړي. د ازادۍ او برابرۍ همدا شعار و چې په ډېره لږه موده کې د اسلام سپېڅلی دين د دنيا گوټ گوټ ته ورسېد او بشريت يې له هر ډول اسارت او بنده گۍ څخه وژغوره.

## څنگه کولای شو له خپلې ازادۍ څخه سمه گټه پورته کړو؟

سره له دې چې ازادي له ستر او لوړ ارزښت څخه برخمنه ده، خو بيا هم مطلقه ازادي نشته، ځکه مطلقه ازادي د انسان د فطرت مخالفه ده او انسان د انسانيت له لوړ مقام څخه د څارويو تپت مقام ته رسوي. له دې امله ځينو مسلمانو پوهانو د ازادۍ پيژندنه داسې کړې ده: پرته له دې چې خپل ځان او يا نورو ته زيان ورسول شي، له خپل حق څخه گټه پورته کول ازادي بلل کېږي.

هېڅوک حق نه لري د ازادۍ په نامه خپل ځانته زيان ورسوي. له همدې امله په اسلام کې ځان وژنه او ځان ځورول او تعذيب حرام گڼل شوی دی.

همدارنگه انسان دا حق نه لري، د ازادۍ په نامه نورو خلکو ته زيان ورسوي، لکه چې ويل شوي، د هر شخص د ازادۍ ډوله تر هغه بريده ده چې د نورو ازادۍ ته زيان و نه رسېږي.

څرنگه چې څوک حق نه لري ستا پر ازادۍ تېری وکړي، ته هم دا حق نه لري د نورو پر ازادۍ تېری وکړي.



مثلاً یو شخص نشي کولای د ازادۍ په نامه خپل گاونډي ته زیان ورسوي یا تردې نامه لاندې، چې دی ازاد او خپلواک دی، د خپل کور خڅلې او ناپاکي د خلکو د تلو راتلو په لاره کې واچوي. یا یو زده کوونکی د ازادۍ ترنامه لاندې د ښوونځي په لاره کې خلک وځوروي، یا د خلکو کورونو ته کانې واچوي، یا د ښوونځي وسایل او توکي مات کړي. هر انسان دنده لري له ازادۍ څخه په داسې بڼه گټه پورته کړي، چې د نورو ازاديو ته زیان ونه رسېږي.

حقيقي او رېښتني ازادي داده چې انسان خپل حق او د نورو حقوق و پېژني او رعایت یې کړي. حقيقي ازادي داده چې یو انسان پر بل انسان ظلم او تېری ونه کړي او نه چاته اجازه ورکړي چې پر هغه ظلم او تېری وکړي. حقيقي ازادي داده چې انسان د حق په ویلو کې له هېچا څخه ونه وېرېږي، له بېوزلو او کمزورو څخه دفاع وکړي او د اړو او ضعیفو خلکو مرسته وکړي.



زده کوونکي دې په ډلو ووېشل شي. هره ډله دې له خپله انده ازادي وڅېړي. د ډلو نظر دې توحید شي او استازي دې یې نورو ټولگيوالو ته واوروي.



۱. د ځمکې پرمخ د انسان دنده او مکلفیت څه دی؟
۲. د انسانانو د ازادۍ کیفیت په تېرو دورو او په ځینو فکري مکاتبو او بشري نظامونو کې څنگه و؟
۳. د اسلام سپېڅلي دین مسلمانان څرنگه ازاد کړل؟ په فتوحاتو کې د مسلمانانو شعار څه و؟ څرگند یې کړئ.
۴. آیا د انسان ازادي مطلقه ده؟ د مطلقې ازادۍ زیانونه څه شی دي؟ څرگند یې کړئ.
۵. د لوست په رڼا کې د ازادۍ لپاره یو تعریف بیان کړئ.



تردې سرلیک لاندې (له خپلو ازاديو څخه څرنگه گټه پورته کړو) یوه مقاله ولیکئ.





## اسلام د مسلمانانو د ملي يووالي بنسټ دی

وحدت او يووالي پياوړتيا او بې اتفاقي د کمزورۍ او بېوسۍ لامل دی. د اسلام دين په مسلمانانو کې د وحدت او اتحاد په رامنځته کولو او ټينګولو کې ارزښتمن رول لري. په دغه لوست کې به په مسلمانانو کې د يووالي په راوستلو کې د اسلام د دين د اغېز په اړه معلومات تر لاسه کړو. اسلام د توحيد دين دی. خپل لارويان تل په خپلو منځونو کې اتحاد او پيوستون ته رابولي، له تيت او پرکوالي او بې اتفاقي يې منع کوي.

قرآن کریم د انسانانو ترمنځ د وحدت پر اصل د ټينګار لپاره مسلمانان يو د بل ورونه ګڼلي؛ په دې معنا چې مسلمانان پر هر ځای کې د توکم، ژبې او نژاد له په پام کې نيولو پرته سره ورونه دي. د هغوی ترمنځ اړيکې ښايي د همدغه اصل پر بنسټ، يعنې د ورورګلوی پر بنسټ ولاړې وي. ورور له ورور سره ملګرتيا او دوستي لري او يو د بل خير او ښېګڼه غواړي. له همدې امله په قرآن کریم او د ګران پيغمبر په احاديثو کې څو څو ځلې پر دې ټکي ټينګار شوی چې مسلمانانو ته ښايي په خپلو منځونو کې يوه ټوټه او متحد واوسي او داسې کار ونه کړي چې د هغوی ليکې ټوټې ټوټې او له يو له بله جلا شي.

الله تعالی په قرآن کریم کې مسلمانانو ته د يووالي امر کړی، فرمايي: ﴿وَأَعْتَصِمُوا بِحَبْلِ اللَّهِ جَمِيعًا



وَلَا تَفَرُّوا ﴿آل عمران ۱۰۳﴾؛ ژباړه: د الله تعالی په رسی (د اسلام په دین) منگولې ښخې کړئ او تیت او پرک کېږئ مه.

الله تعالی په یوه بل آیت کې مسلمانان له تنازع او بې اتفاقی څخه منع کوي؛ ځکه بې اتفاقی د مسلمانانو د کمزورۍ او ځواک د له منځه تللو لامل کېږي.

د اسلام له انده، عقیده او ایمان یوه پیاوړې اړیکه ده چې مسلمانان له یوه بل سره نښولي؛ هر څومره، چې دا اړیکه غښتلې وي، په هماغه کچه د مسلمانانو تر منځ وروړگلوي او یووالی قوي کېږي.

د افغانستان مسلمان ولس، چې له بېلابېلو قومونو او توکمونو څخه جوړ شوی دی، د اسلام د سپېڅلې او انسان جوړوونکي دین د ارزښتونو او احکامو په لاروی د [لا اله الا الله محمد رسول الله] د سپېڅلې کلمې او د توحید د بیرغ تر سیوري لاندې یو او د واحد بدن په توګه سره ژوند کوي. ددې خاورې رښتیني زمان د خپلې اسلامي دندې په پېژندلو د هر راز تعصب او بې اتفاقی پر وړاندې مبارزه کوي او هېچا ته اجازه نه ورکوي د افغان واحد ولس په منځ کې د بې اتفاقی تخم وکړي او زموږ د مسلمانو ورونو د کمزورۍ او تفرقې لامل شي.

زموږ دین او عقیده حکم کوي یو د بل تر څنګ د ورونو په توګه سره واوسېږو، د یو بل په خوښۍ او غم کې ځانونه شریک وپولو او داسې کار ونه کړو چې خدای مه کړه زموږ د ملي یووالي د کمزورتوب او بې اتفاقی لامل شي.



زده کوونکي دې په ډلو ووېشل شي. هره ډله دې د هېوادوالو تر منځ د وروړگلوي او اتفاق په اړه خبرې اترې وکړي او د ډلو استازي دې نتیجه نورو زده کوونکو ته بیان کړي.



۱ - اتفاق ولې د ولسونو د پیاوړتیا او بې اتفاقی د ضعف او کمزورۍ لامل کېږي؟

۲ - قرآن کریم ولې مسلمانان یو د بل وروڼه ګڼي دي؟

۳ - تر ټولو پیاوړې اړیکه، چې مسلمانان یو تر بله نژدې کوي، کومه ده؟



زده کوونکي دې "د مسلمانانو په یووالي کې د اسلام رول" تر نامه لاندې یوه مقاله ولیکي چې تر اوو کرښو لږه نه وي





## ملي لنډۍ

په تېرولو ستونو کې مو له هېواد سره د مينې په اړه بېلابېل لوستونه ولوستل. هېواد ته د خدمت او له هغه سره د مينې لارې چارې مو وپېژندلې. د هغو نومياليو ژوندليک او د هغوی کره وړه مو ولوستل چې د خپل ژوند په اوږدو کې يې ولسونه وپښتيا، يووالي او وحدت ته په وينا او عمل رابللي او د هېواد په وړاندې يې خپل حق سرته رسولی دی.

په دې لوست کې گورو چې پښتو لنډۍ له هېواد پالنې سره د مينې او احساس په اړه څومره بېلښه لري او په څه ډول خلک رابولي چې هېواد ته خدمت وکړي، ودان يې کړي او خپلواک يې وساتي.

### تاسو د پښتو لنډيو او د هغو د جوړښت په اړه څه معلومات لرئ؟

لنډۍ د پښتو ژبې د ولسي ادبياتو يوه ارزښتمنه او مهمه برخه جوړوي. ولسي ادب د ټولني د ادب گړنۍ (شفاهي) برخه ده، د خلکو په خولو کې جاري وي او له يوه نسل څخه بل نسل ته لېږدول کېږي. د ولسي ادب لمن خورا پراخه ده. کيسې، نکلونه، متلونه، سندرې، لنډۍ او نور توکي پکې شامل دي.

دا توکي ټول د يوې ټولني او يو ولس گډ مال او پانگه ده، ويونکی او ليکوال يې څرگند نه وي،





هېڅوک يې خپل ځانته نشي منسوبولای.

لنډۍ د بڼې او منځپانگې له مخې ځانگړې جوړښت لري. لنډۍ له دوو مسرو څخه جوړېږي. لومړنۍ مسره يې لنډه او نهه څپې (سېلابه) او دويمه يې اوږده او ديارلس څپې وي. په لنډيو کې هر راز مطالب ځايېږي. د بېلگې په توگه مينه، ښکلا، وصال، بېلتون، سرښندنه، هېواد پالنه او نور. پر هېواد د پرديو د يرغلونو او د هغه پر وړاندې د افغاني شازلميو د مېړانې پر مهال افغاني ښځو هم له هغوی سره اوږه په اوږه برخه اخيستې، خواږه، اوبه، کارتوس، درمل، ملهم او پتۍ يې ور رسولې او د جگړې لپاره يې هڅولې دي. لاندې لنډۍ وگورئ:

په ناموس ننگ په وطن جنگ دی د وطن جنگ ته په غورځنگ ورڅه مينه  
يا هغه مهال چې د ميوند په دښته کې افغاني غازيان له يرغلگر دښمن سره په توده جگړه بوخت وو، خو د سختې گرمۍ او د اوبو او خوراکي توکو د نه رسېدو له امله نژدې وو چې افغاني لوری ماتې وخوري. په دې وخت کې پېغله ملاله د جگړې ډگر ته رادانگي، له مرژواندي بېرغچي څخه، چې د تپ له امله پر ځمکه لوېدلې و، بېرغ راپورته کوي او غازيانو ته داسې ناره کوي:  
که په ميوند کې شهيد نه شوې خدايېرو لاليه بې ننگۍ ته دې ساتينه  
د ملي او حماسي لنډيو شمېر زيات دی. ټولې يې له هېواد سره د مينې، پر هېواد د ننگ او غيرت او له هېواد څخه د پرديو د شړلو په اړه ويل شوي دي.  
وگورئ:

خاونده سل ځلې ژوند راکړې چې د وطن په مينه سل ځلې مړ شمه  
بل خوا وايي:

يو خواته ننگ بل خواته مرگ دی مرگ مې قبول دی بې ننگي نه قبلومه  
يوه پښتنه مېرمن نارينه پر هېواد د غليم د بريد د شنډولو لپاره هڅوي او وايي:

غزاته لار شهه چې شهيد شې د نغري غاړه کې نشته جنتونه  
په بل ځای کې يوه مېرمن د خپل جانان د غيرت په اړه وايي:

جانان مې جنگ کې توره وکړه ځکه همزولو کې سرلوړې ناسته يم  
يو افغان ځوان، چې پر هېواد يې د ځان شهادت ارمان دی، وايي

بيرغ مې سور په قبر هسک کړې په شهادت د خپل وطن جنت ته ځمه  
د پښتو د ولسي ادبياتو لمن له ډېرو ملي او حماسي لنډيو څخه ډکه ده. د هغوی لوستل، زده کړه او پر هغوی عمل کول د هېواد په اړه زموږ روحيه لوړوي او د هېواد پالنې په اړه مو احساسات راپاروي.

په پای کې دا لاندې لنډۍ ولولئ، پر مفهوم يې ځانونه پوه کړئ او خوندي ترې واخلي:



د تن جامه به لکه گل غوندې ساتمه  
جانانه ژر شه په وطن وکړه ننگونه  
د ببلانو چغار تل په گلـو وینه  
چې جنازه دې د اسمان ملکې وړینه  
چې د وطن په بیرغ وشیندم گلـونه  
د وطن جنگ ته په غورځنگ ورځه مینه  
چا چې زحمت لیدلی وي راحت به وړینه  
چې شینکي باغ کې گل گلاب و شرمونه

وطن زما د تن جامه ده  
وطن دې شمع ته پتنگ یې  
وطن مې گل زه یې بلبل یم  
د آزادۍ په لار کې مړ شې  
خدایه هغه ساعت به کوم وي  
په ناموس ننگ په وطن جنگ دی  
تل په زحمت پسې راحت وي  
خال به د یار له وینو کېږدم



زده کوونکي دې په خو ډلو ووېشل شي، لومړی ډله دې د لنډۍ د ډولونو په اړه او دویمه ډله دې د لنډیو د اغیزو په اړه په خپل منځ کې خبرې اترې وکړي او پایله دی ټولگیوالو ته بیان کړي.



- ۱- کومو اشعارو ته لنډۍ ویل کېږي؟
- ۲- د لنډیو ډولونه په ګوته کړئ.



زده کوونکي دې له همزولو او دکورنۍ له غړو لس لنډۍ راټولې او په خپلو کتابچو کې دې ولیکي او نورو زده کوونکو ته دې ووايي.





## د پوهاند شهيد غلام محمد نيازي ياد

شهيد پوهاند غلام محمد نيازي زموږ د هېواد يو نامتو شخصيت و. د دې لپاره چې د هغه پر ژوند ليک پوه شو او هېواد ته د خدمت جوگه شو، په دې لوست کې د هغه له شخصيت سره آشنا کېږو.

غلام محمد نيازي په ۱۳۱۱ لمريز کال کې د غزني ولايت د اندرو په ولسوالۍ کې په يوه دينداره او علم دوسته کورنۍ کې زېږېدلی دی. کورنۍ يې پرې د اسلام له ستر پيغمبر حضرت محمد مصطفي صلی الله عليه وسلم سره د ډېرې مينې له امله د غلام محمد نوم کېښود.

### زده کړه

شهيد نيازي خپلې لومړنۍ زده کړې د علي هجويري په ښوونځي کې، چې په هماغه ولسوالۍ کې و، پيل کړې. نوموړی څيرک او زيارکښ هلک و. درسونه يې په ډېره مينه لوستل او د نن کار يې سبا ته نه پرېښود. په ټولو ټولگيو کې يې لوړې نومرې تر لاسه کولې. لومړنۍ دوره يې په اعلى درجه پای ته ورسوله. د منځنيو زده کړو لپاره د کابل ښار ته راغی او د امام ابوحنيفه په مدرسه



کې شامل شو. غلام محمد نیازی له نوموړې مدرسې څخه هم په لوړه درجه فارغ او د لوړو زده کړو لپاره مصر ته ولېږل شو. نوموړی د الازهر د اسلامي پوهنتون د اصول دین له پوهنځي څخه د حدیثو د علم په څانګه کې ماسټري واخیسته او په ۱۳۳۶ لمریز کال کې هېواد ته راستون شو.

### هېواد ته راتګ، اداري او علمي فعالیتونه

استاد غلام محمد نیازی هغه مهال هېواد ته راستون شو چې د اسلام پېژندنې په څانګه کې ترې یو متخصص او ماهر شخص جوړ شوی او د کمال لوړې درجې ته رسېدلی و. له دې امله د کابل پوهنتون د شرعیاتو د پوهنځي د رئیس په توګه وټاکل شو.

نوموړي په مصر کې د زده کړې په وخت کې له اسلامي غورځنګ سره اړیکې ټینګې کړې وې او د هغه غورځنګ له افکارو سره یې اشنایي پیدا کړې وه.

شهید استاد غلام محمد نیازی زغمناک، متواضع، زړه سواند او بې ریا شخصیت و. استاد نیازی پر دین مین، د پوهې لېوال او پر هېواد او هېوادوالو مین و. له دې امله یې د اسلام په لاره کې سرښندنې، د پوهې ودې او تعمیم او د هېواد پرمختګ لپاره د خدمت ملا وتړله.

### بلنه او روڼ اندي

استاد نیازی د تدریس او علمي ارزښتناکو خدمتونو تر څنګ ځوانانو، استادانو او زده کړو ته د بلنې په کار پیل وکړ. هغه مهال یو شمېر محصلین او زده کړي ځوانان، آن چې یو شمېر استادان د «کمونیزم» د غولوونکو تبلیغاتو تر اغېز لاندې راغلی وو او د شوروي اتحاد د دولت په پلوی یې دیني ضد فعالیتونه کول. هغوی غوښتل زموږ د هېواد حیثیت او دین ته زیان ورسوي.

استاد نیازی، چې هغه مهال یې بې پلوي او چوپتیا د دیني او ملي مسوولیت خلاف کار باله، سیاسي ډګر ته راووت، د یو شمېر استادانو او محصلینو په ملتیا یې «د افغانستان اسلامي غورځنګ» جوړ کړ، د اسلام ژغورونکو زده کړو د خپرولو او د ځوان نسل د وښتابه لپاره یې هلې ځلې پیل کړې.

### د استاد ځیني فعالیتونه په لاندې ډول دي:

- پوهنتون ته د داخلیدو د کانکور په آزموینه کې د دیني مضامینو شاملول.
- د حقوقو له پوهنځي سره د شرعیاتو د پوهنځي د یو ځای کېدو مخنیوی چې د ځینو له خوا د شرعیاتو د پوهنځي له منځه تلل بلل کېدل.



- د شریاتو د علمي او څېړنيزې مجلې تاسیس.
- د کابل پوهنتون په چوکاټ کې د اسلامي څېړنو د مرکز جوړېدل.
- د روزنيزو غونډو او ديني کنفرانسونو جوړول.

## بند او شهادت

په همدغه بهير کې محمد داود خان په ۱۳۵۲ کال کې د يوې پوځي کودتا له لارې د خپل د تره له زوی، د افغانستان له پاچا، محمد ظاهر شاه څخه واک تر لاسه کړ. محمد داود خان د کمونستانو په لمسون، چې په حکومتي اداره کې يې پراخ اغېز درلود او اسلامي فعاليتونه يې د خپل واک لپاره زيانمن بلل، د اسلامي غورځنگ يو شمېر تکړه غړي او د هغو په سر کې پوهاند غلام محمد نيازی ونيول او په زندان کې يې واچول. د محمد داود خان رژيم لومړی استاد نيازی په اعدام محکوم کړ، خو وروسته د حکم له تطبيق څخه تېر شو او په دايمي بند يې محکوم کړ. شهيد پوهاند نيازی څلور کاله په زندان کې تېر کړل.

په ۱۳۵۷ هـ ش کال کې کمونيستي حکومت د شوروي اتحاد د يرغلگر دولت په ملاتړ واک ته ورسېد. کمونستانو، چې تازه يې واک تر لاسه کړی وو، له ديني عالمانو او هېوادپالو شخصيتونو سره کينه درلوده او د هغوی شتون يې د خپلې لارې خنډ باله ځکه خو يې استاد نيازی په ډېره بېرحمۍ شهيد کړ.

استاد غلام محمد نيازی، دغه باعمله عالم، پوه او زړور شخص د اسلامي مبارزو او هېواد پالو فعاليتونو له امله په زندان کې د سختو ځورونو او شکنجو په زغملو د شهادت جام وڅښه. روح دې يې ښاد او ياد دې يې تازه وي.



زده کوونکی دې په ډلو ووېشل شي. هره ډله دې د شهيد پوهاند نيازی د شخصيت او کارنامو په اړه خبرې وکړي. د بحث پايله دې د استازي له خوا د ټولگي په مخ کې ووايي.



۱. د شهيد نيازی کورنی په کومه انگېزه پر هغه د غلام محمد نوم ايښی و؟
۲. ولې شهيد غلام محمد نيازی د زده کړې په لار کې په اعلى نومرو بريالی کيده؟
۳. کله چې استاد غلام محمد نيازی هېواد ته راستون شو، څنگه انسان ترې جوړ شوی و؟



۴. استاد نیازی هېواد ته د راتگ پر مهال کوم کارونه وکړل؟
۵. استاد نیازی ولې له یو شمېر شخصیتونو سره اسلامي غورځنگ رامنځته کړ؟
۶. د استاد نیازی څو صفتونه ووایئ.
۷. داود خان ولی استاد نیازی بندي کړ؟
۸. د هېواد دښمنانو ولې استاد نیازی شهید کړ؟



د شهید پوهاند نیازی د شخصیت او کارنامو په اړه یوه مقاله ولیکئ چې تر لسو کرښو لږه نه وي.





## د پخواني شوروي اتحاد د يرغل پر وړاندې د افغانستان د خلکو جهاد

جهاد څه معنا لري؟ په اسلام کې جهاد کومه مرتبه لري؟ د افغانستان مسلمان ملت ولې د پخواني شوروي اتحاد د يرغل پر وړاندې په جهاد لاس پورې کړ؟ د شوروي اتحاد پر وړاندې په سپېڅلي جهاد کې زموږ د مسلمان ولس د برياليتوب راز په څه شي کې نغښتی و؟ په دغه لوست کې پورته پوښتنو ته لنډ ځوابونه وايو.

### جهاد څه ته وايي؟

په لغت کې د جهاد معنا هلې ځلې او زيار ايستل دي. په اسلامي شريعت کې جهاد دې ته وايي، چې که د مسلمانانو پر دين، عقيدې، هېواد او دولت باندې د دين د دښمنانو له خوا يرغل وشي، نو بايد پر وړاندې يې د دفاع لپاره له هر راز هلوځلو، جنگ جگړې او سربښندنو څخه ځانونه ونه سپمول شي. د دين، هېواد او ملي ناموس دفاع د وسله وال جهاد له لارې سرته رسېږي. که دښمنان د مسلمانانو پر دين يا خاورې يرغل وکړي، نو د اسلام پر بنسټ د الله ﷻ په لار کې

وسله وال جهاد يوه ديني او ايماني فريضه گڼل کېږي او ډېر زيات اجر او ثواب لري. الله تعالى په قرآنکريم کې په دنيا کې له مجاهدينو سره د برياليتوب او په آخرت کې د لوړو درجو ژمنه کړې. خوځ چې د جهاد په لاره کې وژل کېږي، د شهيدانو په نامه يادېږي او په جنت کې يې ورته د لوړ ځای او مقام زېږی ورکړی دی.

## د شوروي اتحاد پر وړاندې د افغانانو جهاد

د الله ﷻ په لار کې جهاد هم د ايمان نښه ده او هم له هېواد سره د مينې. له همدې کبله کله چې د شوروي اتحاد يرغلگر دولت د ۱۳۵۸ هـ ش کال د مرغومي په شپږمه زموږ پر گران هېواد يرغل وکړ، زموږ مسلمانانو او غيرتي خلکو د ديني مقدساتو او د هېواد د خپلواکۍ د دفاع په لار کې په جهاد پيل وکړ. د دغه اسلامي هېواد ټولې جنگيالي مېرمنې او نارينه له ايمان څخه په ډکو زړونو يو موټی د هغوی پر وړاندې ودرېدل او د پرمختگ څنډې يې شول.

شوروي دولت غوښتل زموږ هېواد ونيسي، له خپلې خاورې سره يې ونښلوي او د اسلام د سپېڅلي دين په ځای پکې بې دينه او غيراسلامي پروگرامونه پلي کړي.

د شوروي اتحاد سرې لښکرې په دغه يرغل کې په زرگونو ټانکونو، توپونو، جنگي الوتکو او لسگونو زرو وسلوالو سرتېرو سمبالې وې. افغاني مجاهدينو له عادي وسلو او ډېرو لږو امکاناتو پرته بل څه په واک کې نه درلودل. د مجاهدينو او شوروي اردو او افغاني کمونستانو<sup>(۱)</sup> ترمنځ جگړې لس کاله دوام وکړ.

۱- کمونستان يوه ډله ده چې د يهودي کارل مارکس له افکارو او نظرياتو څخه پيروی کوي او په الله او آخرت ايمان نه لري. دوی په ۱۹۱۷ م کال په روسيه کې د لينن په مشرۍ سياسي ځواک ترلاسه کړ او وروسته يې په منځنۍ آسيا او قفقاز کې د مسلمانانو ځمکې او همدارنگه اوکراين، آذربايجان، ارمنستان او په اروپا کې د اسکنډناوي هېوادونو ځنې برخې ترلاسه کړې. هغوی يې په ورو ورو جمهوريتونو وويشل او د هغوی له مجموعې څخه يې د شوروي اتحاد جمهوريتونه جوړ کړل. دوی د دغو هېوادونو د نيولو او خپلو کمونستي پروگرامونو د تطبيق لپاره په دې خاورو کې له شلو ميليونو څخه زيات بېگناه انسانان ووژل. د شوروي اتحاد نظام بېخه ظالم و. شوروی اتحاد د افغانستان د نيولو او له خپل قلمرو سره د يوځای کولو لپاره زموږ پر هېواد يرغل وکړ او په پای کې خپله له ماتې سره مخامخ شو. په پايله کې د شوروي جمهوريتونو اتحاد هم وپاشل شو او په ۱۵ جلا جلا جمهوريتونو تجزيه شو.





## د شوروي پر وړاندې د افغانستان د خلکو د جهاد پایله

د جهاد په اوږدو کې زموږ میلیونونه تنه هېوادوال شهیدان، معیوب او معلول شول او په میلیونونو تنه له هېواد څخه مهاجرت ته اړ ایستل شول. د هېواد د ښارونو او ودانیو لویه برخه ویجاړه شوه، خو په پای کې د لوی الله جل جلاله په مرسته مجاهدین بریالي شول. د شوروي دولت، چې هغه مهال د نړۍ تر ټولو لوی او ځواکمن دولت گڼل کېده، له ماتې سره مخامخ شو. شوروي لښکرو د ۱۳۶۷ کال د سلواغې (دلوې) په ۲۶ نېټه زموږ هېواد په تېټ سر پرېښود. د افغاني مجاهدینو پر وړاندې د شوروي اتحاد تاریخي ماتې د دې لامل شوه چې په نړۍ کې ډېر کمونستي رژیمونه له منځه لاړ شي او خپلواکي ته ورسېږي.

## د شوروي اتحاد د سرو لښکرو پر وړاندې د مجاهدینو د بریالیتوب لاملونه

هغه لاملونه چې د مجاهدینو د بریالیتوب او کفارو د ماتې لامل شول، په لاندې ډول دي:

- پر الله جل جلاله او د آخرت په ورځ د مجاهدینو قوي او غښتلی ایمان
  - د افغانانو ملي یووالی
  - له هېواد او خپلواکۍ سره د افغانانو بې کچې مینه
- موږ د افغانستان دیندار او هېوادپالونکي زمان د خپلو مجاهدو نیکونو او پلرونو په لارې گام ږدو، له خپل هېواد او ټاټوبي سره مینه کوو او تل د دین او هېواد د خپلواکۍ د دفاع لپاره په ځان او مال چمتو یو.



زده کوونکي دې په دوو ډلو ووېشل شي. د لوست د موضوع په اړه دې یو له بل سره بحث او خبرې وکړي او پایله دې د خپل استازي په واسطه په ټولگي کې بیان کړي.





۱. جهاد معنا کړئ.
۲. په اسلامي شريعت کې له جهاد څخه مطلب څه دی؟
۳. کله چې د مسلمانانو پر خاوره دښمنان يرغل وکړي، جهاد څه حکم لري؟
۴. الله تعالی له مجاهدينو سره کومه ژمنه او شهيدانو ته څه زېري ورکړی دی؟
۵. شوروی اتحاد ولې پر افغانستان يرغل وکړ؟
۶. هغه لاملونه، چې د مجاهدينو د برياليتوب او شوروي اتحاد د ماتې سبب شول، څه وو؟



زده کوونکي دې د افغانستان د خلکو د جهاد په اړه يوه مقاله وليکي چې تر لسو کرښو لږه نه وي.





## اسلام زموږ د ملي يووالي مرکزي عنصر دی

يووالی د بري راز دی. په يووالي کې ډېرې گټې نغښتې دي. د يووالي او اتفاق په اړه زموږ په ټولنه کې ډېرې ويناوې او کيسې شته. ملي يووالی د يو ولس د نېکمرغۍ، سوکالی او خپلواکۍ ضامن دی. هره ټولنه، چې خلک يې اتفاق ولري، د دښمن پر وړاندې، که هرڅومره لوی او زورور وي، بريالی کېږي. افغان ولس د تاريخ په اوږدو کې د خپل ملي يووالي له برکته د نړۍ سترو ځواکونو ته ماتې ورکړې او خپله خپلواکي يې د سرونو په بيه ساتلې ده.

په دغه لوست کې د ملي يووالي لاملونه او عنصرونه دريښتو او معلومات تر لاسه کوو چې ملي يووالی د يو ولس لپاره څه گټې لري او اسلامي ورورولي د ملي يووالي په ټينگښت او پياوړتيا کې څه رول لوبوي.

### د ملي يووالي عنصرونه:

که د نړۍ د ملتونو تاريخ ته کتنه وکړو، نو دا به راته جوتنه شي چې د ملي يووالي تر ټولو غوره توکي نژاد، ژبې، ټبر، دين، عقيدې، فرهنگ او اقتصادي گډوگټو جوړ کړي دي. د نړۍ د ولسونو په يووالي کې د يادو توکو اغېز سره توپير لري؛ ځينو ملتونو د خپل ملي يووالي

بنسټ پر نژادي، قومي او توکميزو اړیکو اېښی، پر نورو قومونو او ولسونو باندې یې د غوره والي دعوا کړې او د نژاد پر بنسټ یې جگړې کړې دي. ځینو ولسونو د خپلې زیرځواکۍ او اقتصادي پرمختګ پر بنسټ نور ملتونه نیولي او پانګې یې ترې چور تالان کړې دي، خو داسې ملتونه هم شته چې د ملي یووالي له لارې یې د سولې، امنیت، پرمختګ او سوکالی زمينه ځان او نورو ته چمتو کړې ده.

## په ملي یووالي کې د اسلامي وروړګلوی رول

د افغانستان خلک ډېرې ګډې ګټې او ټینګې اړیکې لري چې د لرغونو زمانو راهیسې یې پاللي او ساتلي دي. زموږ د خلکو تر ټولو غوره ګډې اړیکې او ګډ ارزښتونه د اسلام سپېڅلي دین، خاوره، تاریخ، هېواد او فرهنگ دی. دا هر یو یې د ملي یووالي په ټینګښت کې مهم رول لوبوي، خو اسلامي وروړګلوي د افغانستان د ملي یووالي اساس او بنسټ جوړوي.

اسلامي عقیده زموږ د هېواد اوسېدونکي، چې بېلابېل قومونه، قبیلې، فرهنگ او ژبې لري، سره نښلوي. له دې امله اسلامي وروړګلوي د نورو اړیکو په پرتله ډېره ټینګه او غښتلې ده.

اسلامي وروړګلوي د ټولني د ټولو وګړو ترمنځ وروړولي او برابري، مینه او محبت رامنځته کوي؛ ځکه یو مسلمان باید بل مسلمان د الله د رضا لپاره خپل وروړ وګڼي او څه شی، چې د ځان لپاره خوبنوي، خپل مسلمان وروړ ته یې هم خوبښ کړي.

اسلامي وروړګلوي د ټولني د وګړو ترمنځ د خواخوږۍ احساس پیدا کوي او په غم او بنادۍ کې یې سره شریکوي. زموږ ګران پیغمبر ﷺ فرمایي، مسلمانان د یوه بدن په څیر دي؛ که د بدن یو غړی خوږ شي، نو ټول بدن خوږېږي او رنځېږي.

اسلامي وروړګلوی د افغانستان مسلمان ولس د خطر په حالتونو کې د بهرنیو یرغلونو پر وړاندې سره یوموتی کړي، د دغه هېواد ټول وګړي یو د بل ترڅنګ ولاړ او یرغلګر یې له خپل هېواد څخه تېښتې ته اړ ایستلي دي.

اسلامي وروړګلوي د ټولني د وګړو ترمنځ سوله، پخلاينه، امن او یووالی رامنځته کوي. د مسلمانانو تر منځ هر راز دښمني او کرکه ناروا بولي او له منځه یې وړي. د مسلمانانو شعار د سلام خپرونه ده او سلام اچول د سولې او امنیت په معنا ده.

اسلامي وروړګلوي د افغانستان د ملي یووالي او اتحاد پیاوړتیا، درناوي او پرمختګ تر ټولو غوره لامل او بنسټ ګڼل کېږي. هېڅ کوم بل لامل او شعار د عقیدې او اسلامي وروړګلوی په څېر نشي کولای د دغه هېواد مسلمان خلک خپل شاوخوا ته راغونډ کړي.





زده کوونکي دې د ځينو نړيوالو هېوادونو او ځواکونو په اړه، چې د نژادي غوره والي پر بنسټ يې نړيوال جنگونه او شخړې پيل کړي او يا يې بيوزلي ملتونه استعمار کړي، تر بحث او څېړنې لاندې ونيسي.



۱. د نړۍ د ملتونو د يووالي تر ټولو غوره لاملونه کوم شيان جوړوي؟
۲. د افغانستان خلک د تاريخ په مختلفو دورو کې کومو گډو ټکو راتپول کړي دي؟
۳. د افغانستان د خلکو د ملي يووالي په لاملونو کې کوم لامل غوره دی؟
۴. اسلامي ورورگلوي څه مفهوم لري او اسلامي ورورگلوي د افغانستان د خلکو په ملي يووالي کې کوم رول لوبوي؟



زده کوونکي دې د هغې ورورگلوی په اړه يو مطلب وليکي چې د اسلام گران پيغمبر ﷺ مدينې منورې ته له هجرت څخه وروسته د مسلمانانو تر منځ عملي کړې وه.





### ملا فيض محمد کاتب هزاره

زموږ گران هېواد، افغانستان د پوهانو، لیکوالو، نینگالیو او نومیالیو زانگو ده. د هغوی د نه ستړي کېدونکو هڅو او مبارزو له امله زموږ هېواد اوسني پر او ته رسېدلی دی. موږ د هغوی یاد تازه ساتو، مېړانې او سرښندنې یې ستایو او پر پل یې پل ږدو. په دغه لوست کې د نورو لیکوالو، تاریخپوهانو او ملي شخصیتونو په ډله کې ملا فیض محمد کاتب هزاره درېژنو.

ملا فیض محمد کاتب هزاره د سعید محمد زوی او د غزني ولایت اوسېدونکی و. په ۱۲۸۹ قمری کال کې په غزني کې زېږېدلی او د هېواد د وتلو تاریخپوهانو په ډله کې شمېرل کېږي. پر دې سربېره کاتب د مشروطه غوښتونکو د ډلې غړیتوب درلود او له همدې امله یې یوه موده د شپږپور په زندان کې شپې او ورځې تېرې کړې، چې بیا وروسته په امانی پېر کې له زندانه خوشې شو.

ملا فیض محمد کاتب هزاره د هېواد یو روڼ اندی، لیکوال او خپرونکی و. نوموړی یو بدلون غوښتونکی او تاریخپوه و، چې د هېواد له نورو روڼ اندو سره یوځای یې د شلمې پېړۍ په پیل کې پر مبارزې لاس پورې کړ. د کاتب یوه مشهوره لیکنه "سراج التواریخ" دی، چې په افغانستان کې د نولسمې پېړۍ د تاریخي پېښو په اړه د یوه اخځلیک په توګه ورڅخه کار اخیستل کېدای شي.

## د کاتب لیکنې:

### ۱ - تحفه الحبيب

کاتب یو ښه لیکوال او تاریخپوه و. هغه د امیر عبدالرحمن خان له لوري د افغانستان د تاریخ پر لیکلو ګومارل شوی و. کاتب په ۱۸۸۵ مخونو کې د "تحفه الحبيب" په نامه یو کتاب ولیکه چې د احمدشاه بابا له پېر څخه د امیر عبدالرحمن خان تر پاچهۍ پورې پېښې یې پکې راټولې کړې دي.

### ۲ - سراج التواریخ

سراج التواریخ د افغانستان د دولتي پېښو لومړنی لیکل شوی کتاب بلل کېږي. دا کتاب په پنځو ټوکونو کې لیکل شوی. په لومړي او دویم ټوک کې یې د افغان - انګلیس له دویمې جګړې څخه دمخه پېښې راغلي دي. درېم ټوک، د امیر عبدالرحمن خان د پاچهۍ په پېښو پورې اړوند دی. د سراج التواریخ څلورم ټوک، د امیر عبدالرحمن خان د پاچهۍ وروستی وختونه، د امیر حبيب الله خان د پاچهۍ او پر تخت د امیر امان الله خان تر کېناستو پورې پېښې بیانوي. پنځم ټوک د امان الله خان د لس کلنې واکمنۍ پېښې بیانوي.

### ۳ - فیضی از فیوضات

دا کتاب د افغانستان سیاسي تاریخ دی. د ارواښاد علامه حبیبی د وینا له مخې په دغه کتاب کې کاتب خپل شخصي معلومات راټول کړي دي.

۴ - له هبوط آدم علیه السلام څخه د حضرت عیسی علیه السلام تر بعثت پورې د پخوانیو

### حاکمانو تاریخ

دا کتاب په ۲۸۹ مخونو کې د وخت د رشدیه ټولګیو لپاره لیکل شوی او د پوهنې وزارت له



خوا چاپ شوی دی.

## ۵ - تذکرة الانقلاب

په دغه کتاب کې يې د امانی دولت د رانسکورېدو په اړه د خپلو سترگو لیدلي حالات د ورځنیو یادښتونو په ډول لیکلي دي.

فیض محمد کاتب، محمد سرور واصف قندهاری او غلام محمد غبار درې لوی شخصیتونه وو، چې د کندهار، کابل او غزني په ولایتونو کې د نورو لویانو، مشرانو او هېوادپالو په ګډون یې نومونه، کرني او احساسات د ستاینې او درناوي وړ دي. درې واړه شخصیتونه د افغانستان د مشروطه غوښتنې او خپلواکۍ اخستنې په غورځنگ کې شامل وو. د کاتب هزاره او نورو پوهانو او لیکوالو نومونه زموږ د هېواد د تاریخ په پاڼو کې ثبت دي. د هغوی کرني او مبارزې به د دې هېواد د هر یو وګړي د لارې مشال وي.



زده کوونکي دې په ډلو ووېشل شي. د ملا فیض محمد کاتب پر تالیفاتو او کرنيو دې خبرې اترې وکړي او د خپلو استازو له خوا دې نورو زده کوونکو ته بیان کړي.



۱ - ملا فیض محمد کاتب هزاره چېرته او په کوم کال کې زېږېدلی دی؟

۲ - د ملا فیض محمد کاتب ارزښتمن اثر څه نومېږي او ارزښت یې څه شی دی؟

۳ - د ملا فیض محمد د تالیفونو نومونه ولیکئ.



زده کوونکي دې د ملا فیض محمد د ژوند په اړه یوه مقاله ولیکي او د سراج التواریخ اهمیت دې پکې بیان کړي.







## سوله او د هېواد بيا رغونه

زموږ هېوادوالو په تېرو درېو لسيزو کې د بهرنيو يرغلونو، خپلمنځي شخړو او جگړو له امله سخت زيانونه وليدل، گڼ شمېر ووژل شول، نورو هېوادونو ته په هجرت کولو اړ ايستل شول. ښوونه او روزنه، کرنه، مالداري، ودانې، سړکونه او صنعت ټول، نه يوازې له پرمختگ څخه پاتې شول، بلکې له يوه ويجاړوونکي حالت سره مخامخ شول.

اوسمهال زموږ په لومړيتوبونو کې د سولې ټينگښت او د هېواد بيارغونه تر ټولو مهم کار دی. سوله او د هېواد بيارغونه څومره ارزښت لري او د دغو دواړو تر منځ څه اړيکه ده؟ راځئ چې په لاندې لوست کې په دې اړه معلومات تر لاسه کړو.

سوله او امنيت د بشري ټولنې تر ټولو مهمه اړتيا ده. په سوله کې د الله تعالی عبادت په ښه توگه تر سره کېږي، گټور علوم خپرېږي، مسلمانان په ازاده د الله دين ته خلک بللی شي، د خلکو خانونه او مالونه خوندي وي او د ډاډ په حالت کې د ژوند له ټولو ښېگڼو څخه خوند اخلي.

جگړې او شخړې بدمرغي زېږوي، د خلکو تر منځ بېلتون او کرکه پيدا کوي، هېواد وړانوي، ښوونې او روزنې ته زبان رسوي، ناروغي او لوږه زېږوي او د ژوند په هره برخه کې زيانونه رامنځته کوي. الله تعالیٰ په قرآن کریم کې فرمايي: ﴿وَالصُّلْحُ خَيْرٌ﴾ (النساء: ۱۲۸) او سوله تر ټولو غوره چاره ده. هو، کله چې په رښتيا د مسلمانانو پر خاورې او ارزښتونو تېری وشي او د هغه د تمبولو لپاره له جگړې پرته بله لاره نه وي، نو داسې جگړه جهاد بلل کېږي او له اسلامي احکامو سره سم يې پر مخ وړل د ثواب لامل گرځي.

خپلمنځي جگړې او د مسلمانو وروڼو وژنه يوه ناروا چاره ده او هرکله چې دا کار تر سره شوی، مسلمانانو پرې پښېمانې څرگنده کړې او وايي کاش دا کار نه وای تر سره شوی. د خپلمنځي شخړو د هوارولو لپاره تر ټولو ښه لاره سوله او مرکه ده چې له زبان، زور او زياتي پرته ستونزه هواروي.

که په هېواد کې سوله او امنيت وي، خلک به علم زده کولو ته په آرامه فضا کې مخه کړي، د هېواد په ودانولو کې به ونډه واخلي، ښوونځي، پوهنتونونه، روغتونونه، ودانۍ، پلونه او سړکونه به جوړ شي، د برېښنا بندونه، د کښت لپاره نهرونه او ويالې به ورغږي. هېواد به مو په خپلو پښو ودرېږي، د نورو له احتياج څخه به خلاص شو او د خپل ژوند اړتياوې به په خپلو متو پوره کړای شو. لکه څرنګه چې الله تعالیٰ سوله خوښوي، همدا ډول يې د ځمکې ودانول هم له مور څخه غوښتي او دا خوښوي چې په خپل بنده کې د خپلو نعمتونو نښې وويني، د ځمکې سمسورتيا او د خلکو سوکالي اسلامي پيغام دی. کرکه او فساد د اسلام له نظره ناروا عمل دی، وژل او ويجاړول په قرآن کریم کې د فرمان نه منونکو کار گڼل شوی دی.

راځئ چې خلک سولې ته راوبولو او په تشو پلمو د مسلمانانو د وینو له تويولو څخه ډډه وکړو، د جگړو او شخړو پر ځای د هېواد په آبادولو کې زيار وباسو، تر څو د نړۍ په سرلوړو قومونو کې هسکه شمله ژوند وکړو.



زده کوونکي دې د سولې گټې او د جگړو زيانونه په نوبت سره بيان کړي.





- ۱ - د سولې گټې بيان كړئ.
- ۲ - د خپلمنځي جگړو او شخړو زيانونه وواياست.
- ۳ - د سولې په هكله د قرآن كريم هدايت له ژباړې سره وليكئ.
- ۴ - د جهاد او خپلمنځي جگړو تر منځ څه توپير دى؟
- ۵ - د سولې او بيارغونې تر منځ اړيکه بيان كړئ.
- ۶ - د هېواد آبادول او د خلكو د ښېرازۍ په اړه د اسلام غوښتنه څه ده؟



هر زده کوونکی دې په خپل کلي او محله کې یو عملي خدمت تر سره کړي او په راتلونکي درس کې دې ېې راپور وړاندې کړي. لکه د جومات جارو کول، د کوڅې پاکول، د پلاستيکي کڅوړو او بوتلونو ټولول او داسې نور.



## د هېواد رغاونه د هر افغان ملي او ديني دنده ده

گران افغانستان د تېرو درېو لسيزو پرله پسې جگړو له امله د پرمختگ او ترقي له کاروان څخه وروسته پاتې دی. گڼ شمېر ماشومان او لویان د زده کړې له نعمت څخه بې برخې دي. د کورنيو اقتصادي حالت سم نه دی، ناروغي او بېوزلي مو خلک ځوروي. د ناپوهۍ له امله خلک يو تر بله لاس او گړپوان شوي او مادي او معنوي شتمنيو ته مو د جگړې له امله زيانونه رسېدلي دي.

له دې امله موږ ته ښايي زده کړه وکړو او له هرې لارې چې کولای شو، د خپل هېواد د ودانۍ او بيارغاونې لپاره کار او زيار وکړو، چې که خدای کول هغه د پرمختگ او کمال لوړو پوړيو ته ورسوو. دغه کار هم يو ديني مسؤليت دی او هم ملي مکلفيت.

### د پيداښت يوه موخه د ځمکې ودانول دي

د انسان د پيداښت يوه موخه د ځمکې ابادي او له هغو نعمتونو څخه گټه اخيستل دي چې خدای جل جلاله د انسان د گټې لپاره پيدا کړي دي. قرآن کریم په دې اړه فرمايي: ﴿هُوَ أَنْشَأَكُمْ مِنَ الْأَرْضِ وَاسْتَعْمَرَكُمْ فِيهَا﴾ (د هود سورت ۱۵ آيت). ژباړه: [خدای جل جلاله تاسو له دې ځمکې څخه پيدا کړي او تاسو يې د هغې په ودانولو مکلف کړي]. د دغه آيت له مخې د ځمکې د ابادۍ لپاره کار او هلې ځلې د هر مسلمان ديني دنده او مکلفيت دی.

په دې اړه ډېرې اسلامي لارښوونې شته چې پر پلې کولو يې ټولو خلکو ته گټه رسېږي. لکه، د نيالکيو



کینول، کرنه، د لارو، جوماتونو، ښوونځیو او مدرسو جوړول، د اوبو د څاه گانو او د ویاکو او کاریزونو کیندل او نور.

### په نړۍ کې د ودانولو کار جاري صدقه ده

د ځمکې د ودانولو په موخه کار او زیار یو پرله پسې بهیر دی چې د قیامت تر ورځې پورې دوام لري. رسول اکرم ﷺ په یو حدیث شریف کې فرمایلي دي، چې ژباړه یې داسې ده: که قیامت هم راشي او ستاسو په لاس کې نیالگي وي، باید هغه کینوي. د ځمکې د ودانولو لپاره هلې ځلې د نړۍ پر گټو سر بېره د آخرت گټه هم لري؛ ځکه دغه کار تر ټولو ښه تلیاتې جاري صدقه شمېرل کېږي، چې له پورتنی حدیث شریف سره سم یې له مړینې وروسته ورته اجر هم رسېږي. د همدغه شرعي مکلفیت له مخې پخوانیو مسلمانانو په خپل تلیاتې کار او هڅو د سترو بشري تمدنونو په لیکه کې د اسلامي سترو تمدنونو بنسټ کېښود چې له برکته یې نننیو پرمختیاوو، بدلونونو او نوښتونو ته د علومو او تکنالوژۍ په بېلابېلو څانگو کې لاره هواره شوې ده.

### د هېواد په جوړولو کې زموږ مسؤولیتونه

موږ افغانان د اسلام د سپېڅلي دین د حکم له مخې باید د خپل گران هېواد په ودانولو کې په اخلاص سره کوښښ وکړو. د هېواد د ابادۍ لپاره هڅه او کوښښ نه یوازې یو ملي مسؤولیت شمېرل کېږي، بلکې یوه ارزښتمنه اسلامي او دیني دنده هم ده. باید پام ولرو چې د مسلمانانو عزت او لوړتیا د هغوی په پیاوړتیا او ځواک کې نغښتی ده. د مسلمانانو له ایمان او یووالي وروسته پرمختگ او اقتصادي پیاوړتیا تر ټولو ستر ځواک او پیاوړتیا ده. پیغمبر اکرم ﷺ د خدای جل جلاله په نزد له کمزوري مسلمان څخه قوي مسلمان غوره گڼلی دی. له دې امله موږ ته لازمه ده چې د خپل گران هېواد په ابادۍ، پرمختگ او پیاوړتیا کې هلې ځلې وکړو چې زموږ خلک او هېواد د نړۍ د هېوادونو په لیکه کې خپل مناسب ځای پیدا کړي.



### د اسلام له نظره د دنیا او آخرت لپاره کار

د اسلام سترو پوهانو ویلي، د دنیا کارونه داسې سرته ورسوي چې گوندې همیشه ژوندي یاست او د آخرت کارونه داسې سرته ورسوي چې گوندې سبا ته مري. د ځمکې په ابادۍ کې باید کارونه داسې سرته ورسوي چې

گوندي تل ژوندی یی چې وروستی نسلونه ترې گټه واخلي؛ یعنی د ابادۍ په کارونو کې باید اوږدمهالې گټې په پام کې ونیسو.

څنگه چې مور د پخوانیو نسلونو له کار او زیار څخه گټه اخلو، باید د هغوی په پل، پل کېږدو او د هېواد د ابادولو په کار کې خپله دنده سرته ورسوو. دا کار به هم مور ته گټه ورسوي او هم به د وروستیو نسلونو د ژوندانه اړتیاوې پوره کړو. له مسلمانانو څخه د اسلام غوښتنه د ځمکې ابادول، د ژوندانه د اړتیا وړ وسایلو چمتو کول، د ښه او پاک چاپیریال جوړول او د خدای جل جلاله عبادت دی. دا کارونه په دنیا کې زموږ د سوکالی او په اخرت کې د ډېر ثواب سبب کېږي. عبادت په عامه معنا هغه کار او خدمت ته ویل کېږي چې د اسلامي حکم پر بنسټ سرته ورسېږي او موخه یې خلکو ته د گټې رسول وي.



زده کوونکي دې په دوو ډلو ووېشل شي. لومړۍ ډله دې د دنیايي گټو او دویمه ډله دې د اخرت د گټو په هکله خبرې وکړي او د ډلې استازي دې یې نورو ته بیان کړي.



۱. د ﴿هُوَ أَنشَأَكُم مِّنَ الْأَرْضِ وَاسْتَعْمَرَكُمْ فِيهَا﴾ آیت مفهوم څه شی دی؟ په لنډ ډول یې توضیح کړئ.
۲. د حدیث معنا، چې د نیالگيو د کینولو په هکله وه، بیان کړئ.
۳. جاري صدقه څه ته وايي او ولې د ځمکې ابادول جاري صدقه کېږي؟
۴. د دنیا او اخرت لپاره کار بیان کړئ



## د ټولنې د غړو متقابل حقوق او مسؤولیتونه

خدای جل جلاله انسان یو ټولنیز موجود پیدا کړی، په ټولنه کې د خپلو اړتیاوو د پوره کولو لپاره یو بل ته اړ دی. هېڅوک خپلې اړتیاوې په یوازې سر نشي پوره کولای. په دې توګه په ټولنه کې د متقابلو حقونو او مسؤولیتونو اړتیا رامنځته کېږي. د ټولنې افراد پر یو بل باندې حقوق پیدا کوي. دا حقوق باید دواړه لوري ومنې. د دغو حقوقو پر وړاندې د هغوی پر غاړه مسؤولیتونه لوبېږي چې ښایي په سرته رسولو کې یې بې پروايي ونه کړي. له دې امله انسانان باید له یو بل سره مرسته وکړي. موږ هر یو د خپلې ټولنې غړی یو، ښایي له دې مفاهیمو سره آشنا شو. هغو ته پاملرنه او عملي کول یې د ټولنې د سوکالی او نیکمرغۍ لامل کېږي. زموږ نننی لوست د همدې موضوعاتو په اړه دی.

### متقابل حقوق او مسؤولیتونه څه شی دي؟

د متقابلو حقوقو له منلو او سرته رسولو څخه موخه داده چې د ټولنې افراد، کوچنیان او لویان، نارینه او ښځې، خپل او پردي، ګاونډي او د یوې سیمې اوسېدونکي ټول یو پر بل حقونه لري، ټول له یو بل څخه هیله لري چې دغه حقونه په سم ډول سرته ورسوي. له متقابلو مسؤولیتونو څخه موخه داده چې له پورته یادو شویو افرادو څخه هر یو، یو د بل پر وړاندې ځینې مسؤولیتونه او دندې هم پر غاړه لري چې د هغو حقونو له مخې یې ښایي سرته ورسوي؛



يعني د هر حق پر وړاندې مسؤوليت او د هر مسؤوليت پر وړاندې حق موجود دی.

**د متقابلو حقونو او مسؤولیتونو عملي کول د ټولني د نېکمرغۍ او ژغورني لامل کېږي**  
په يوه ټولنه کې سالم او نېکمرغه ژوند هغه وخت رامنځته کېدای شي چې افراد يې خپل حقوق او مسؤولیتونه وپېژني او د خپلو حقوقو په ترلاسه کولو او د خپلو مسؤولیتونو په سرته رسولو کې کوښښ وکړي.

پيغمبر اکرم ﷺ په يو حديث کې ټولنه د يوې بېړۍ له سپرليو سره پرتله کړې، فرمايلي يې دي، که چېرې د يوې بېړۍ يو شمېر سپرلي د بېړۍ په سوري کولو لاس پورې کړي او نوره سپرلي يې يوازې ننداره وکړي، څه ورته ونه وايي او مخه يې ونه نيسي، ورو ورو به اوبه بېړۍ ته ننوزي، بېړۍ به ډوبه او ټولې سپرلي به ووژل شي، خو که چېرې د مسؤوليت احساس وکړي او د هغوی لاس ونيسي، ټول به وژغول شي او بېړۍ به روغه منزل ته ورسېږي.

### **د ميندو، پلرونو او اولادونو متقابل حقوق او مسؤولیتونه**

د هغو کسانو په ليکه کې چې متقابل حقوق او مسؤولیتونه لري، ميندې او پلرونه دي. هغه حقوق چې اولاد يې پر مور او پلار لري، بنايي ميندې او پلرونه يې تر خپلې وسې پورې په سرته رسولو کې ناغېږي ونه کړي. لومړې بنايي د هغوی په بنوونه او روزنه، روغتيا، جامو، خوړو او د نورو لومړنيو اړتياوو په پوره کولو کې هاند او هڅه وکړي، له مورنۍ او پلرنۍ مينې او زړه سوي يې برخې نشي. والدين هم پر خپلو اولادونو حقونه لري، چې په سرته رسولو کې يې بنايي خپل مسؤوليت سرته ورسوي. د بېلگې په توگه، مور بايد تل د هغوی درناوی وکړو، نصيحتونو، لارښوونو او مشورو ته يې غوږ کېږدو، د ضعف او کمزورۍ پر مهال يې مرستې ته ودانگو او د خير دعا ورته وکړو.

### **د ښوونکو او زده کوونکو متقابل حقوق او مسؤولیتونه**

له مور او پلار وروسته ښوونکي او زده کوونکي د يو بل پر وړاندې متقابل حقوق او مسؤولیتونه لري. پر ښوونکو د زده کوونکو حق دادی چې د زده کوونکو په سمه زده کړه او روزنه کې له هېڅ راز هلو ځلو مخ ونه پوي، له اخلاصه ډکې لارښوونې وکړي او خپله پوهه او تجربې ورسره شريکې کړي. پر زده کوونکو د ښوونکو حقوق دادی چې تل يې درناوی وکړي، لارښوونو او نصيحتونو ته يې په مينه غوږ کېږدي، په ورځني لوست کې زيار وکارې او کورنۍ دنډې سمې سرته ورسوي.





## د ټولګيوالو متقابل حقوق او مسؤوليتونه

ټولګيوال هم يو د بل پر وړاندې متقابل حقوق او مسؤوليتونه لري. هغوی بنيادي له يو بل سره مينه، ملګرتوب او صميميت ولري، يو له بل سره په کارونو، په تېره بيا په زده کړو کې مرسته وکړي، د يو بل درناوی وکړي او د رسول اکرم ﷺ له وينا سره سم، هغه څه چې د ځان لپاره خوښوي د نورو لپاره يې هم خوښ کړي.

## د ګاونډيو متقابل حقوق او مسؤوليتونه

د ګاونډيانو تر منځ هم همدارنگه متقابل حقوق او مسؤوليتونه شته. مور بايد د يو بل حقوق او مسؤوليتونه، چې له متقابل درناوی او زبان نه رسولو څخه عبارت دي، په اخلاص سره رعايت کړو. پيغمبر اکرم ﷺ فرمايلي دي، هغه څوک، چې ګاونډی يې له زيان څخه په امن کې نه وي، بشپړ مؤمن نه دی.

## زموږ او هېواد تر منځ متقابل حقوق او مسؤولتونه

په همدې ډول مور د خپل هېواد، افغانستان پر وړاندې حقوق او مسؤوليتونه لرو؛ ځکه په دغه خاوره کې مو خاپوړې کړي، د هغه له اوبو، هوا او خوړو څخه مو د بدن هلوکي، غوښه او وينه جوړه شوې ده. له دې امله د خپل هېواد پر وړاندې مسؤوليتونه لرو چې بنيادي په سرته رسولو کې يې ناغېږي ونه کړو. مينه ورسره ولرو او ارزښتونو ته يې رښتيني واوسو، قوانين يې ومنو، په ښېرازۍ او پرمختګ کې يې هلې ځلې وکړو، د پردېو له ناپاکو منګولو څخه يې وژغورو. په سر او مال يې دفاع ته چمتو واوسو. دا کار له هېواد سره د مينې او مېړنتوب نښه ده. ژوندي، آزاد او پتمن هغه ملتونه دي چې خپل متقابل حقوق او مسؤوليتونه درک کړي او د خپل هېواد د سرلورۍ لپاره تل نه ستړي کېدونکي هڅې او هلې ځلې وکړي.



زده کوونکي دې په دوو ډلو ووېشل شي. يوه ډله دې د پلار، مور او اولادونو د متقابلو حقوقو او مسؤوليتونو او بله ډله دې د ښوونکو او زده کوونکو د متقابلو حقوقو په باره کې خبرې اترې وکړي او پایله دې د خپل استازي په واسطه ټولګي ته وړاندې کړي.





۱. په ټولنو کې د افرادو د متقابلو حقوقو مقصد څه شی دی؟
۲. په یوه ټولنه کې متقابل مسؤولیتونه څه معنا لري؟
۳. پیغمبر اکرم ﷺ انساني ټولنه له یوې بېړۍ سره پرتله کړې ده، په دې اړه خبرې وکړئ.
۴. د اولادونو، پلرونو او میندو تر منځ متقابل حقوق او مسؤولیتونه بیان کړئ.
۵. د زده کوونکو او ښوونکو تر منځ متقابل حقوق او مسؤولیتونه بیان کړئ.
۶. د ګاونډیانو تر منځ متقابل حقوق او مسؤولیتونه بیان کړئ.
۷. هغه مسؤولیتونه چې مور یې د هېواد په وړاندې لرو، څرګند کړئ.



د رسول اکرم ﷺ له حدیث څخه په استفادې، چې ټولنه یې د بېړۍ له سپرلیو سره پرتله کړې، لس کرښې مقاله ولیکئ.





## خپلواکي او آزادي

د خپلواکۍ سیاسي معنا داده چې یو هېواد د خپلو قوانینو په جوړولو، پلي کولو او په اقتصادي، ټولنيزو او سیاسي فعالیتونو کې بشپړ واک ولري. د آزادۍ سیاسي معناداده چې یو هېواد د نورو له فشار او لاسوهنې پرته د ټاکنو او پرېکړو حق ولري. په دغه لوست کې له برتانې څخه د هېواد د خپلواکۍ د ترلاسه کولو په اړه لنډ معلومات ترلاسه کوئ.

### له انگریزانو څخه د هېواد د خپلواکۍ ترلاسه کول

د افغانستان باتورو خلکو د هېوادپالنې د احساس له مخې په ۱۹۱۹ م ۱۲۹۸ لمریز کال کې د اعلیحضرت امیر امان الله خان په مشرۍ د افغان ولس په بشپړ یووالي د یرغلګرو پر وړاندې جهاد پیل کړ. د هېواد په ګوټ ګوټ کې یې د تکبیر نارې پورته کړې او پر بنګیلاګرو یې وروډانګل، لیکې یې ورماتې کړې او په پایله کې یې دې ته اړ ایستل چې زموږ د هېواد خپلواکي په رسمیت وپېژني. د ډېرو ځاني او مالي زیانونو په زغملو یې زموږ خپلواکي پر غلیم په رسمیت وپېژنده او موږ ته یې د یو سپېڅلي میراث په توګه راپرېښوده.

## د خپلواکۍ له ترلاسه کولو څخه وروسته د هېواد پرمختګ

افغانستان د خپلواکۍ له ترلاسه کولو وروسته نوي ګامونه پورته کړل، د هېواد په سياسي، اقتصادي او فرهنگي برخو کې د پام وړ بدلونونه رامنځته شول، د پوهنې په برخه کې دولت د نړۍ له علمي او فرهنگي مرکزونو سره خپله اړيکه ټينګه کړه، سربېره پر دې يې په هېواد کې سلګونه ښوونځي، ليسيې، د ښوونکو روزنې مرکزونه (دارالمعلمينونه) او مسلکي ښوونځي پرانيستل. د هېواد د ژوناليزم د پلار، محمود طرزي په هڅه او هاند سره په هېواد کې د خپرونو لاره هواره شوه. له مطبوعاتو څخه پخواني محدوديتونه لرې شول، د دولتي او شخصي جريدو او مجلو ترڅنګ د راډيو يوې وړې دستګاه هم په هېواد کې په خپرونو پيل وکړ.

## زموږ اوسنۍ دندې او مسؤوليتونه

زموږ ګران هېواد افغانستان د وخت په تېرېدو سره ډېرې لوړې ژورې ليدلې دي. اوسمهال چې زموږ ګران هېواد له جګړې او وړانۍ څخه د روغې جوړې، سولې، ملي يووالي او بيارغاونې لوري ته روان دی، خپلو هيلو ته د رسېدو او د هېواد د ستونزو د هوارولو لپاره تر ټولو ارزښتناک لوست د هېواد د ټولو ځواکونو يووالي او د سياسي، اقتصادي، فرهنگي او ټولنيزو نظامونو همغږي ده. موږ بايد ټول په يوه ليکه کې ودرېږو او د هېواد د ودانۍ، سمسورتيا، دايمي سولې د ټينګښت او د بهرنيو لاسوهنو د بندولو او د تېريو او دسيسو د شنډولو لپاره هڅه او هاند وکړو.



زده کوونکي دې په خوډلو ووېشل شي، هره ډله دې د لاندنيو مطالبو په هکله له يو بل سره خبرې وکړي او د خبرو پايلې دې د هرې ډلې استازی نورو ته بيان کړي.

- خپلواکي څه ته وايي؟

- آزادي څه معنلري؟






۱. افغانستان کله او د چا په وخت کې خپلواکي ترلاسه کړه؟ په لنډه توګه يې بيان کړئ.

۲. له خپلواکۍ وروسته زموږ په هېواد کې څه بدلونونه رامنځته شول؟ په لنډه توګه يې بيان کړئ.



د (خپلواکۍ او ازادۍ) تر سرليک لاندې يوه مقاله وليکۍ چې له پنځو کرښو لږه نه وي.





## افغانستان د علم او تمدن زانگو

زمور د گران هېواد، افغانستان د لرغوني تمدن په اړه څه پوهېږئ؟ آیا د هغو نامتو پوهانو او علماوو له نومونو سره اشنایی چې په دې خاوره کې پیدا شوي او روزل شوي او د بشریت لپاره یې ارزښتناک خدمتونه تر سره کړي دي؟ څنگه کولای شو د گران هېواد تېر شوی علمي او فرهنگي برم بیا را ژوندی کړو؟ په دغه لوست کې به د پورته پوښتنو ځوابونه ولولو.

زمور د گران هېواد د نوميالیو ملي مشرانو او پوهانو د زوکړې ځای دی چې د علم په بېلابېلو څانگو کې یې د بشریت د پرمختیا لپاره لوی خدمتونه تر سره کړي دي. امام محمد غزالي، امام فخرالدین رازی، ابوریحان البیروني، ابن سینا بلخي، ابو نصر فارابي، مولانا جلال الدین بلخي، خواجه عبدالله انصاري، عبدالحی گردیزی، سید جمال الدین افغاني، پیر روښان، خوشحال خټک، میا فقیرالله جلال آبادي، عبدالرحمان بابا او په لسگونو نور پوهان داسې شخصیتونه دي چې ځلېدونکي علمي کارونه یې د بشریت په تاریخ کې ثبت شوي دي. نوموړو پوهانو او لیکوالو هر یو په علمي ډگرونو کې غوره بریاوې تر لاسه کړي او د پوهې او بشریت په پرمختگ او بېلابېلې کې یې رول لوبولی دی.

له شک پرته د نوميالیو پوهانو موجودیت او د هغوی ارزښتمن علمي آثار، که له یوې خوا د هغوی

د پرله پسې او نه سترې کېدونکو هلو ځلو پایله ده، له بلې خوا هغه مهال د علمي چاپېریال او د خپرنیزو مرکزونو شتون ښيي؛ ځکه په کومه ټولنه کې چې علم او ادب ارزښت لري او وگړي یې له علم او پوهې سره مینه لري، مشران یې علم پالونکي خلک وي، هلته علم پرمختګ کوي او ولسونه مخ پر وړاندې ځي.

تاریخي ښارونه لکه بلخ، هرات، غزني، نیشاپور، سمرقند، بخارا، مرو، بست او داسې نور هر یو د نړۍ لوی علمي او مدني مرکزونه گڼل کېدل او د علم او پوهې طالبان له لرې ځایونو څخه د علم د حاصلولو لپاره هلته ورتلل.

ویلای شو چې زموږ گران هېواد د علم او تمدن زانگو ده او دا ایجابوي چې د افغانستان زامن د خپلې خاورې علمي تاریخ او مدنیت هېر نه کړي او د خپلو نیکونو په څېر د علم او پوهې د لاسته راوړلو لپاره د همت ملا وتړي، خو زموږ ملت یو ځل بیا پخوانی لوړ علمي مقام ترلاسه کړي. د هېواد هر اړخیز پرمختګ یوازې د علم او پوهې له لارې تر سره کېدای شي. له دې امله باید ټول د خپل گران هېواد د معنوي او مادي پرمختګ او سوکالی په لاره کې خپلې هلې ځلې وکاروي.



زده کوونکي دې د افغانستان د لرغوني علم او تمدن په هکله خبرې اترې وکړي.



د گران هېواد له نوميالیو او مخورو علماوو څخه د ځینو کسانو نومونه واخلئ. د هېواد د ځینو ښارونو نومونه واخلئ چې د علم او پوهې لرغوني مرکزونه گڼل کېږي. ولې پخوا خلک د علم او پوهې د زده کولو لپاره زموږ هېواد ته راتلل؟